

మెహెర్బాబా

అవతార్ మెహెర్బాబాకే అంకితమైన మాసపత్రిక

సంపుటి : 13 సంచిక: 09 హైదరాబాద్ 2013 డిసెంబరు పేజీలు 40

Please visit : www.srimeherbaba.com

వార్షిక సభ్యత్వం : రూ.100/-

ఆంధ్రా రెస్ట్రా హౌసు

అమరతిథికి విచ్చేసే బాబా ప్రేమికుల సౌకర్యార్థం ఆంధ్రా రెస్ట్రా హౌసు తగిన ఏర్పాట్లు పూర్తిచేసిందని అధ్యక్షులు శ్రీ కెహెచ్ కె ప్రసాద్ తెలిపారు. రెస్ట్రా హౌసులో సుమారు 450 మందికి వసతి కల్పించే వీలుంది. జీవిత సభ్యులకు. వయస్సులో పెద్దవారికి రెస్ట్రా హౌసులో బస ఏర్పాటులో ప్రాధాన్యత ఇవ్వవలెనని నిర్ణయించినట్లు ఆయన తెలిపారు. రెస్ట్రా హౌసులో వసతి కోరువారు తమ వివరాలను ఫోను నంబరుతో సహా మేనేజర్, ఆంధ్రా రెస్ట్రా హౌసు, మెహెర్బాబాద్, ఆరంగాం గ్రామం, అహ్మద్ నగర్ జిల్లా, మహారాష్ట్ర-414 001 చిరునామాకు 2014 జనవరి 10వ తేదీ లోగా తెలియజేయాల్సిందిగా కోరుతున్నారు. మరిన్ని వివరాలకు ఫోన్- 09848 11671 లేదా 09011751910 సంప్రదించగలరు.

జొన్నాడలో అఖండ నామం

2013 అక్టోబరు 29 నుండి 2014 ఫిబ్రవరి 25 వరకు

అవతార్ మెహెర్బాబా 120వ జన్మదినోత్సవాన్ని పురస్కరించుకొని తూర్పు గోదావరి జిల్లా, ఆలమూరు మండలం, జొన్నాడ గ్రామంలో గల అవతార్ మెహెర్బాబా సెంటర్ లో 120 రోజులు, అనగా 2013 అక్టోబరు 29 నుండి 2014 ఫిబ్రవరి 25 వరకు ఉదయం 6 నుండి సా. 6 వరకు, మరియు ఆఖరి ఏడు రోజులు 24 గంటలూ అఖండ ఏకనామం ఏర్పాటుచేసినట్లు కేంద్ర అధ్యక్షులు శ్రీ తాడి జగన్మోహన్ రెడ్డి ఒక ప్రకటనలో తెలియజేశారు.

బాబా ప్రేమికులు అధిక సంఖ్యలో హాజరుకావాలని ఆహ్వానిస్తూ, విచ్చేసే బాబా ప్రేమికులందరికీ భోజన, వసతి సౌకర్యాలు కల్పిస్తున్నట్లు శ్రీ తాడి రామమోహన్ రెడ్డి తెలిపారు. కాగా, బాబా ప్రేమికులు తమ రాక గురించి ముందుగా తెలియజేయవల్సిందిగా ఆయన కోరుతున్నారు. మరిన్ని వివరాలకు **77020 97886, 94417 10432** సంప్రదించవల్సింది.

ఏలూరు బాబా సెంటరు 61వ వార్షికోత్సవం

పశ్చిమ గోదావరి జిల్లా ఏలూరు సెంటరు 61వ వార్షికోత్సవాన్ని **2013 డిశంబరు 25 ఉదయం 7 నుండి 1.30 దాకా** ప్రత్యేక సహవాస్ కార్యక్రమం ఏర్పాటుచేసినట్లు కార్యదర్శి శ్రీ యు. బాపిరాజు (**93983-24096**) ఒక ప్రకటనలో తెలిపారు.

వీలు గల బాబా ప్రేమికులు డిశంబరు 24 రాత్రికే బాబా సెంటర్ కు విచ్చేయవల్సిందిగా కోరుతూ, అందుకు తగిన వసతి ఏర్పాట్లు చేసామని శ్రీ బాపిరాజు అన్నారు.

బాబా సందేశం
మానవుల్లో కోర్కెల వల్లనే ప్రేమ నశిస్తోంది.
DESIRES KILL LOVE
 - MEHER BABA

గౌరవ సంపాదకులు
 మల్లాది కృష్ణానంద్
 99595-53218,
 krishnanandm@yahoo.com
 malladisukku@gmail.com

●————●
వ్యవస్థాపకులు:
దశిక ప్రసాదరావు
 040-65699611

ఉత్తర ప్రత్యక్షరాలకు
 ఎడిటర్,
 మెహెర్బాబా,
 గోదావరి గార్డెన్స్, యాప్రాల్,
 ప్లాట్ నెం. 32,
 జె.జె. నగర్ కాలనీ,
 సికింద్రాబాద్-500 087
 ఫోన్: 99595-53218

లోపలి పేజీలలో...

- | | |
|-------------------------------------|-------|
| 1. సంపాదకీయం | 5 |
| 2. అవతారుని 45వ అమరతిథి | 6-15 |
| 3. గీతం - సంస్కారములవి... | 16 |
| 4. మా మాటలు | 17 |
| 5. కొత్త పుస్తకం | 18 |
| 6. మా మాటలు | 19 |
| 7. లార్డ్ మెహెర్ | 20-25 |
| 8. పాదయాత్ర | 26 |
| 9. బాబా ప్రేమికుల యాత్ర | 27 |
| 10. మెహెరాబాద్ లో
దర్శనీయస్థలాలు | 28-36 |
| 11. మా మాటలు | 37 |
| 12. ప్రార్థనలు | 38 |

మనవి

మీ వ్యాసాలు, లేఖలు ఇతర సమాచారం మాకు ప్రతినెల 4వ తేదీ లోపల అందేలా పంపవలసింది. పత్రికను ప్రతినెల 19 లేదా 20వ తేదీలలో పోస్టు చేస్తున్నాం. 25వ తేదీలోగా పత్రిక మీ ముంగిట ఉంటుంది.

Please visit : www.srimeherbaba.com

అవతారుని 45వ అమరతిధి

అవతారుని 45వ అమరతిధి రెండున్నర రోజులపాటు 2014 జనవరి 30 ఉదయం 8 గంటల నుండి ఫిబ్రవరి 1 మధ్యాహ్నం 12 గంటల వరకు నిర్వహిస్తున్నారు. కాగా, 2014 జనవరి 31వ తేదీ అత్యంత ప్రధానమైన రోజు. ఆ రోజున అవతార్ మెహెర్బాబా సమాధి ఎదురుగా మధ్యాహ్నం 12 నుండి 12.15 వరకు బాబా ప్రేమికులందరూ మౌనం పాటించే సమయమని ప్రత్యేకంగా గుర్తించాలి.

వసతి సదుపాయం

మెహెరాబాద్ లో వసతి సౌకర్యం కోరుకునే యాత్రికులు ఒక్కొక్కరికి రూ. 50/- ల చొప్పున సగదును “అమరతిధి డొనేషన్స్” పేరిట పోస్టల్ మనీ ఆర్డరు లేదా బ్యాంక్ డిమాండ్ డ్రాఫ్ట్ ద్వారా మెహెర్బాబా ట్రస్టు అడ్రస్సు - ‘అమరతిధి డొనేషన్స్’, అవతార్ మెహెర్బాబా పి.పి.సి. ట్రస్టు, పోస్ట్ బ్యాంక్ నెం. 31, కింగ్స్ రోడ్, అహ్మద్ నగర్, మహారాష్ట్ర - 414 001 పంపాలి.

ఇందుకు ఆఖరు తేదీ 2014 జనవరి 7.

ఏడు సంవత్సరాల లోపు పిల్లలకు ఎలాంటి సొమ్ము వసూలు చేయరు.

ఎలక్ట్రానిక్ మనీఆర్డర్ ద్వారా మీరు “అమరతిధి డొనేషన్స్” పంపుతున్న ఎడల మీ పేరు ప్రక్కనే ఎంత మంది పురుషులు / స్త్రీలు తెలియచేయాలని కోరుతున్నారు. ముందుగా సగదు పంపలేని పక్షంలో 2014 జనవరి 30, 31 తేదీల్లో దిగువ మెహెరాబాద్ లోని విచారణ కౌంటర్ల వద్ద ఒక్కొక్కరికి రూ. 100/- చొప్పున చెల్లించవలసి ఉంటుందని ట్రస్టు సభ్యులు ఒక ప్రకటనలో పేర్కొన్నారు.

పరుపులు: పరుపుల కాంట్రాక్టరు రెండు రోజుల బసకు ఒక్కొక్క పరుపుకు రూ.50/- చొప్పున అద్దెకు ఇవ్వనున్నారు. ఇందుకోసం ముందుగా -శ్రీమతి ఉషా.అశోక్ సేథ్, బంగ్లా నెం. 93, ఉషాకాల్, ఆనంద్ నగర్, గుల్ మొహర్ రోడ్, అహ్మద్ నగర్, మహారాష్ట్ర - 414 003 కు తగిన సగదును మనీ ఆర్డర్ ద్వారా పంపవలెను.

భజనలు, పాటలు, ఇతర సాంస్కృతిక కార్యక్రమాలు ప్రదర్శించదల్చుకునేవారు,

శ్రీ మెహెర్నాథ్ బి.కల్చూరీ, ట్రస్టీ, అవతార్ మెహెర్బాబా పి.పి.సి. ట్రస్టు, పోస్ట్ బ్యాంక్ నెం. 31, కింగ్స్ రోడ్, అహ్మద్ నగర్, మహారాష్ట్ర - 414 001, అనే చిరునామాకు 2012 డిసెంబరు 31వ తేదీ లోగా తెలియజేయాల్సిందిగా కోరుతున్నారు.

అమరతిధికి వెళ్ళడానికి, అవతారుని ఆశీర్వాదులు అందుకోవడానికి నేటి నుండే సిద్ధంకండి!

సంపాదకీయం

జనవరి 31

నేటి మానవాళి గుర్తుంచుకోవల్సిన రోజు - జనవరి 31
 1969 జనవరి 31 నుండి మెహెర్బాబా తనను దర్శించడానికి వచ్చిన వారిని
 సశరీరులుగా కలవటం మానివేశారు. అదే అమరతిధి.
 అవతారుడు సర్వే సర్వత్రా వున్న వైనానికి అద్దం పడుతుంది రోజు.
 మెహెర్బాబా భౌతికంగా నేడు మన మధ్యన లేకపోయినా
 ఆయన తమ కార్యక్రమాల్ని యధావిధిగా నిర్వహిస్తున్నారు.
 ఇది వారి విశ్వకార్యక్రమం. అది ఏమిటో ఇతమిద్దంగా అందరికీ తెలియదు.
 బాబావారు సశరీరులుగా వున్నప్పుడు తమ కార్యక్రమాన్ని రెండు స్థాయిల్లో చేసేవారు.
 ఒకటి మనందరి కళ్ళకి కనిపించే భౌతిక ప్రపంచం,
 రెండవది మన కళ్ళకి కనబడని అంతరంగిక ప్రపంచం ద్వారా
 తమ దగ్గరకి వచ్చిన అందరి సంస్కారాలనీ ఆయన తీసుకొనేవారు.
 తన వద్దకు రాని వారికీ ఈ వరాన్ని ప్రసాదించే వారు.
 అవతారుడు యావత్తు మానవాళికి ఆధ్యాత్మికోన్నతి కల్గిస్తున్నాడు.
 ప్రపంచంలో ఎన్నో మతాలున్నాయి. ఎందరో అవతార పురుషులున్నారు.
 ఒక్కో మతానికి ఒక్కో అవతారుడు. మతాలు వేరైనా అవతారుడు ఒక్కడే.
 ప్రతి యుగంలో భూమిపై అవతరిస్తున్న పరాత్పరుడు ఒక్కడే.
 పేరు, రూపం, రంగు వేరు అంతే. యుగ యుగాలుగా అవతరిస్తున్న
 దేవ దేవుడు ఒక్కడేనన్న నగ్గు సత్యాల్ని మనం బాగా జ్ఞాపకం పెట్టుకోవాలి.
 అవతారుడు శరీరం వదలిపెట్టినా, సజీవంగానే వుంటారు.
 తమ విశ్వ కార్యక్రమాన్ని నిర్వహిస్తూనే వుంటారు.
 వందేళ్ళ వరకూ అవతారుడు చురుకుగా పనిచేస్తూనే వుంటారు.
 ఈ కాలంలో మీరు పిలిచినా, పిలవక పోయినా మీకు సహాయం చేస్తాడు.
 అయితే వంద ఏళ్ళు అయ్యాక ఆయన విశ్రాంతికి వెళ్ళిపోతాడు.
 అప్పుడు కేవలం పిలిచితే పలికే దైవం - అవతారుడు. ఇది అవతారుని ఉవాచ.

* * * * *

2014 జనవరి 31 నాటికి మెహెరాబాద్ వెళ్ళడానికి ఇప్పటి నుండే చాలా మంది
 తగిన సన్నాహాలు చేసుకుంటున్నారు. మెహెరాబాద్ లో ప్రతి ఒక్కరూ
 జనవరి 31, మధ్యాహ్నం 12 నుండి 12.15 దాకా బాబా నామస్మరణలో
 మౌనం పాటిస్తారు. మెహెరాబాద్ దాకా వెళ్ళలేకపోయినా, మీరెక్కడున్నా ఆ పదిహేను
 నిముషాలు మౌనంగా భగవన్నామ స్మరణలో గడపాలనుకోవడం ముదావహం!!

ప్రత్యేక వ్యాసం అవతారుని 45వ అమరతిథి

2014 జనవరి 31



అవతార్ మెహెర్బాబా భౌతికంగా మన మధ్యన లేరు. కానీ, ఆయన తన భక్తులతో, ప్రేమికులతో నిత్య సహచరునిగా వున్నారు. మెహెర్బాబాను ప్రేమించే వారికి, ఆయన్ని ఆరాధించే వారందరికీ ఆయన్ని పిలిస్తే ప్రతిక్షణం పలుకుతున్నాడు. మనస్సులో అనుకున్నదే తడవుగా ఆయన వారికి మరింత చేరువగా వుంటున్నాడు.

మెహెర్బాబా 1969 జనవరి 31న తన భౌతికదేహ త్యాగం చేశారు.

మహారాష్ట్రలోని అహ్మద్ నగర్ జిల్లా కేంద్రానికి సుమారు 5 కి.మీ. దూరంలో గల మెహెరాబాద్ లో చిన్న కొండపైన మెహెర్బాబా సమాధి వుంది. ఈ సమాధిని 1930వ దశకంలోనే మెహెర్బాబా స్వీయ పర్యవేక్షణలో చాలా నిరాడంబరంగా నిర్మించారు.

2014 జనవరి 31న మెహెర్బాబా 45వ అమరతిథి వార్షికోత్సవాలు జరుగుతున్నాయి. బాబా భక్తులు అధికసంఖ్యలో వీలున్న వారందరూ జనవరి 30 నాటికే మెహెరాబాద్ లోగల బాబా సమాధి ప్రాంగణానికి చేరతారు. జనవరి 30,31 ఫిబ్రవరి 1వ తేదీలలో మూడు రోజులు ప్రత్యేక అమరతిథి కార్యక్రమాలు ఇక్కడ నిర్వహిస్తున్నారు.

కాగా, రాష్ట్రంలో కూడా పలు ప్రాంతాలలో, మెహెర్బాబా సెంటర్లలో జనవరి 31న అవతారుని అమరతిథి వేడుకలు జరుపుతారు. మెహెరాబాద్ దాకా వెళ్ళలేని వారు పశ్చిమ గోదావరి జిల్లా కొవ్వూరులో గల మెహెరస్థాన్ కు, హైదరాబాద్ లోనైతే ఈసామియాబజార్ లోని కోఠి మెహెర్ సెంటర్, లేదా జుబ్బిహిల్సు రోడ్డు నంబరు 36 చివరన గల జుబ్బి సెంటర్ లకు బాబా ప్రేమికులు పెద్దఎత్తున హాజరవుతారు. అలాగే, రాష్ట్రంలో గల అన్ని జిల్లాలలో మెహెర్బాబా కేంద్రాలున్నాయి. అన్నింటా కూడా అమరతిథి వేడుకలు ఘనంగా జరుపుతారు. అవతార్ మెహెర్బాబా 1969 జనవరి 31 మధ్యాహ్నం 12 గంటల సమయంలో భౌతిక దేహత్యాగం చేశారు. కాబట్టి మెహెర్బాబా

భక్తులందరూ మెహెరాబాద్‌లోని బాబా సమాధి దగ్గర జనవరి 31న మధ్యాహ్నం 12 గంటల నుండి 12.15 వరకూ మౌనావతారుడు మెహెర్బాబాను స్మరిస్తూ- అందరూ మౌనంగా ఉంటారు. అదేవిధంగా అన్ని మెహెర్బాబా కేంద్రాలలో ఆ సమయంలో బాబా భక్తులు మౌనం పాటిస్తారు.

ఏదేని కారణంగా, పని ఒత్తిడిలో బాబా కేంద్రాలకు వెళ్ళలేనివారు వారెక్కడ వున్నా జనవరి 31 మధ్యాహ్నం 12 గంటల నుండి 12.15 నిమిషాల సమయంలో మెహెరుడిని తలుచుకుంటూ అవతారుని దివ్యాశీఘ్నాలు పొందగలరు. ఇదొక అరుదైన మహత్తర అవకాశంగా భావించవల్సింది.

మెహెర్బాబా 1925 జూలై 10 నుండి మౌనంలో వున్నారు. మౌనంగా వుంటూనే ఆయన అనేక సందేశాలు సమస్త మానవాళి కోసం అందజేశారు. మౌనంగా వుంటూనే - ఆయన గాడ్ స్పీక్స్- 'భగద్వచనం'- అనే గ్రంథం రాశారు. ఇప్పటికే అనేక దఫాలు పునర్ముద్రితమైన ఈ గ్రంథం, కనీసం ఒకసారైనా చదవమని బాబా తన భక్తులను కోరారు. ఈ గ్రంథాన్ని మహాత్మాగాంధీకి, భారత తొలి ప్రధాని పండిట్ జవహర్‌లాల్ నెహ్రూ, ఇలా పలువురు పెద్దలు- ప్రముఖులకు సయితం బాబా భక్తులు అందజేశారు. అన్ని బాబా కేంద్రాలలో భగవద్వచనం ప్రతులు లభ్యమవుతున్నాయి.

మెహెర్బాబా మానవ రూపంలో వచ్చిన సాక్షాత్తు ఈ యుగావతారుడు, భగవంతుడు. భగవంతుడు మానవరూపంలో మన మధ్యకు వచ్చినప్పుడు ఏ యుగంలోనైనా - భగవంతుడిని దరిచేరి, ఆదరించి, ప్రేమించిన వారి సంఖ్య పరిమితంగానే వుంటుంది.

అనంతమైన భౌతిక బాధలు

మెహెర్బాబా సమస్తమానవాళి కోసం భౌతికంగా అనంతమైన బాధలు అనుభవించారు.

ఎన్నో సంవత్సరాలు ముందుగానే మెహెర్బాబా 1969 జనవరి 31న తన దేహత్యాగం గురించి అనేక సందేశాలు ఇచ్చారు.

1969 ఏప్రిల్ 10 నుండి జూన్ 10 వరకూ మూడు నెలలు పూనేలోని గురుప్రసాద్ భవనంలో తన దర్శనం - సహవాస్ తన ప్రేమికులకు ఇస్తానని మెహెర్బాబా ప్రకటించారు. కానీ, 1969 జనవరి నెలలోనే ఆయన ఆరోగ్యం బాగా క్షీణించింది. ఆయన దేహంలోని రక్తంలో యూరియా శాతం అనూహ్యంగా పెరిగింది. ఇది పరిశీలించిన వైద్యులు మెహెర్బాబాను తక్షణం వైద్య పరీక్షల నిమిత్తం పూనేలోని పెద్ద ఆసుపత్రికి తరలించాలని కోరారు. కానీ, మెహెర్బాబా అందుకు అంగీకరించలేదు. ఆయన దగ్గర అతి సన్నిహితంగా వుండే బాబా ప్రేమికులు బాబా మందలి సభ్యులు ఆవేదనను ఆయన సున్నితంగా తిరస్కరించారు.

If you want me to drop this body, then take me to Poone!

Otherwise, don't talk of going there అని బాబా సంజ్ఞలతో పూనేకి వెళ్ళడాన్ని వారించారు. అదేసమయంలో మండలివారిని బుజ్జగించే ధోరణిలో -తన దర్శన సహవాస్ విషయమై ప్రస్తావిస్తూ- నేను నా భక్తులకు, ప్రేమికులకు పడుకుని దర్శనమిస్తాను. అలాచేస్తే బాగుండదా?? అని ప్రశ్నించారు.

“If I give my darshan to my lovers lying down, would there be anything wrong in that, He asked” అలా ఏం లేదు బాబా. నీకు ఎలా వీలుగా వుంటుందో అదే మేమందరం కోరుకుంటాం అని, బాబా మండలి జవాబిచ్చారు.

1969 ఏప్రిల్ నుండి మూడు నెలల పాటు పూనేలో దర్శన - సహవాస్ నిర్వహిస్తామని సమాచారం అందరికీ పంపాం. బాబా ఆరోగ్య పరిస్థితి బాగాలేదు కదా! ఈ పరిస్థితుల్లో బాబా దర్శన కార్యక్రమం సాధ్యమవుతుందా? వాయిదా వేస్తున్నట్లు ప్రకటిస్తే ఎలా వుంటుంది అని బాబా మండలి వారు ఆందోళన చెందుతుంటే, ఇది గమనించిన అవతారుడు ఏమన్నారో తెలుసాండి!!

ఈ దఫా తానిచ్చే ఆఖరి దర్శనం చాలా విభిన్నమైంది. మౌనావతారునిగా తానిచ్చే ఈ దర్శనం చిట్ట చివరిది, అనన్య సామాన్యమైనదీను అని బాబా నిర్ణయంగా ప్రకటించారు.

“It will be different from all darshans, and it will be the last in silence. It will be the darshan of darshans unparalleled” అన్నారు.

ఇలాగే మరో సందర్భంలో “ఏమీ ఆలోచించకండి. బాధపడొద్దు. ఈ నెలాఖరు కల్లా (జనవరి 1969) అంతా బాగు- బాగు”- అని సందేశమిచ్చారు.

Don't worry. All will be well by the end of this month

ఈ మాటల్లో నిక్షిప్తమైన గూఢార్థం మెహెరుని సన్నిహితులు సయితం చివరిక్షణం దాకా గ్రహించలేదు.

జనవరి 10 నాటికి అవతారుని ఆరోగ్యం క్రమేణా క్షీణించసాగింది.

I am God and I suffer for everyone, but if you go on serving me as conscientiously as you are now, I will get well అని బాబా అన్నారు.

జనవరి 12 తర్వాత బాబా మండలి హాలులోకి రాలేదు. రోజురోజుకీ ఆయన ఆరోగ్యం మరింత క్షీణించసాగింది. మండలి సభ్యురాలు డాక్టర్ గోహార్ బాబాకు దగ్గరగా వుండి - వైద్య సేవలు అందజేసింది.

బాబా ఆరోగ్యం బాగాలేకున్నా- తన మండలి ప్రేమికుడు- భావూ కల్చూరీ జన్మదినం జనవరి 13న గుర్తుంచుకుని, ఆరోజున బాబా ఆయన్ని దగ్గరగా తీసుకుని, ప్రేమతో తన ఆలింగనం ఇచ్చారు.

మెహెరాబాద్లో జనవరి 14న సంక్రాంతి పండుగను వేడుకగా జరుపుకున్నారు.

ఆ రోజున పాశ్చాత్య బాబా ప్రేమికుడు డాన్-ఇ-స్టీవెన్స్- బర్డ్డే జరిపారు. బాబా అందరికీ స్వీట్లు పంచారు. డాన్కు బాబా తన ఆలింగనం ఇచ్చారు. జనవరి 24న బాబా ప్రేమికుడు ఆస్ట్రేలియన్ దేశీయుడు, కవి- పండితుడు ఫ్రాన్సిస్ బ్రాబ్జాన్ బర్డ్డేని కూడా బాబా సమక్షంలో జరుపుకున్నారు. ఆ రోజున బాబా ఆయన్ని ప్రేమతో తన అక్కున తీసుకున్నారు. ఆ రోజు రాత్రిపూట భావాజీతో బాబా సంజ్ఞలతో ఇలా అన్నారు.

“నేను చెప్పేది శ్రద్ధగా వినమని ఆదేశిస్తూ - నా జీవిత చరిత్రని పద్యరూపకంలో రాయమని ఆదేశించారు.

బాబా తీవ్ర అనారోగ్యంతో బాధలో వున్నారు. అంతటి బాధలో కూడా బాబా భావాజీని 800 పుటలలో తన జీవిత కథను, అందరికీ అర్థమయ్యేరీతిలో, సుశువుగా వుండే భాషలో రాయమని, తన సహాయం భావాకు తప్పక ఉంటుందని అన్నారు.

నీవు ఏది రాసినా నాకు నచ్చుతుందని మెచ్చుకోలుగా ప్రోత్సహించారు.

నీవు బాగా రాయగలవని, బాబా భావాకి కితాబిచ్చారు.

Listen carefully to what I say. I am giving you very important work. I want you to write my biography in verse.

ఈ మాటలు బాబా చెప్పేటప్పుడు ఆరోగ్యం బాగాలేక తీవ్ర ఇబ్బంది పడ్డారు. ఆ బాధను చూడలేక యిప్పుడేమీ వద్దు బాబా - నీ ఆరోగ్యం కుదుటపడ్డాక అన్నీ వివరంగా చెబుదువులే అన్న భావా మాటల్ని లెక్కచేయక, బాబా తన సంజ్ఞలు కొనసాగిస్తూ

I tell you honestly. Remember it, I like your writing very much. And when I like it what more do you want అని తిరిగి అన్నారు.

బాబా ఆదేశాల ప్రకారం భావాజీ ఆ దరిమలా హిందీలో అవతారుని జీవిత చరిత్రను ‘మెహెర్ దర్హన్’ పేరిట పద్యంలోనూ, వచనంలో - ‘మెహెర్ ప్రభు’ అని రాశారు.

అలాగే ఇంగ్లీషులో ఈ గ్రంథం Lord Meher పేరిట లభిస్తోంది. అవతారుని సమగ్ర జీవితచరిత్ర, ఎనిమిది సంపుటాలలో, ఐదువేల పేజీలలో అత్యంత సరళమైన మధురమైన ఇంగ్లీషులో రాసిన ఈ గ్రంథం ప్రతిఒక్కరూ చదవాలి. ప్రతి బాబా ప్రేమికుని ఇంట్లో ఈ పుస్తకాలు ఉండటం ఎంతో అవసరం.

పద్యరూపంలో హిందీలోని మెహెర్ దర్హన్, తెలుగులో “మెహెర్ దర్హన్” పేరిటనే Dr. MBVIR శర్మ - ‘ద్విపదలో’ అనువదించారు. శ్రీ దశిక ప్రసాదరావు, మెహెర్ బాబా పత్రిక వ్యవస్థాపకులు ఈ గ్రంథాన్ని ప్రచురించి- బాబా ప్రేమికులందరికీ అందజేశారు. “It was His wish that I write it and by doing so, I have fulfilled His last orders to me” అని భావా బాబా ఎడల తన విధేయత ప్రకటించారు.

జనవరి 29 నాటికి బాబాకు Jolts - ఈడ్పులు వంటి వాటితో తీవ్ర బాధ అనుభవించారు. ఈ సమయంలో జనవరి 30న బాబా తన మండలి సభ్యుడు, అవతారునికి అత్యంత సన్నిహితుడైన ఏరుచ్ ని పిలిపించి, మెహెరాబాద్ లో వుంటున్న

బాబా మండలి సభ్యులు పాద్రీ, ఛగన్- లను మెహెరాజాద్‌కు (బాబా నివాసముంటున్న ప్రాంతం) ఏడురోజులు ఇక్కడ వుండేలా వారిని రమ్మనమని కబురు పంపమన్నారు.

ఈ కబురు అందగానే పాద్రీ మెహెరాజాద్‌కు వచ్చాడు. పాద్రీ మెహెరాజాద్‌కు వెళ్ళాక, మెహెరాబాద్‌లో వుంటున్న మహ్మద్‌మస్తు, స్థానిక బాబా ప్రేమికుడు- 'సిద్దూ'ని పిలిచి పాద్రీ గురించి వాకబు చేయగా, సిద్దూ జరిగిన విషయమంతా క్లుప్తంగా మస్తుతో చెప్పాడు. ఈ మాటలు విన్న మస్తు, పాద్రీ రేపటికల్లా తిరిగి వస్తాడేలే! అని అన్నాడు. 'డాడా' (బాబా) కూడా రేపు ఇక్కడకు వస్తున్నాడు. గుస్తాద్‌జీలో (ఆయన 1958లో మరణించాడు) కలుస్తున్నాడని చాలా స్పష్టంగా మహ్మద్ మస్తు సిద్దూతో అన్నాడు.

మహ్మద్ మస్తు మాటలు సాధారణంగా అందరికీ అర్థంకావు. అలాంటిది ఈ నాలుగు మాటలు మాత్రం మహ్మద్‌మస్తు చాలా సుస్పష్టంగా పలికాడని సిద్దూ పేర్కొన్నాడు.

Remember this I am not this body:

ఎప్పటిలాగా భావూజీ రాత్రి కాపలాదారునిగా 1969 జనవరి 30న బాబా సమక్షంలో వున్నారు. అప్పుడు సమయం రాత్రి 9.15 నిమిషాలు. బాబా చాలా ఆనందంగా కనిపించారు. ఆరోగ్యంగానూ అగుపించారు. బాబా భావూజీతో సంజ్ఞలు చేస్తూ ఇది గుర్తుంచుకోండి!! నేను ఈ శరీరాన్ని కాదు.

“Remember this -- I am not this body” - అని బాబా ప్రకటించారు.

అనంతరం - మండలి ప్రేమికుడు అలోబా తన ద్యూటీకై వచ్చాడు.

నీవు వెళ్ళి విశ్రాంతి తీసుకో అని బాబా భావూతో అన్నారు.

ఐతే, ఒక గంట తర్వాత తిరిగి బాబా - భావూజీని పిలిపించారు.

ఈ సమయంలో భావూజీతో బాబా కేవలం రెండు మాటలు మాట్లాడారు.

याद रक - గుర్తుంచుకో!! I am not this body

నేను ఈ శరీరాన్ని కాదు. నేను భగవంతుడిని అని స్పష్టంగా ప్రకటించారు.

ఇలా మాతో బాబా చాలాసార్లు అన్నారు. కానీ ఈ దఫా బాబా याद रक - I am not this body అన్న మాటలు నా హృదయానికి తాకేలా, బాబా తన సంజ్ఞలతోకాక - తన గొంతుతో చాలా స్పష్టంగా అన్నారని, భావూజీ ఆనాటి రాత్రి మాటలు తన జ్ఞాపకాలుగా చెప్పారు.

“Although Baba’s voice was feeble,” Bhau recalled, “the sound was audible and clear, and its intensity and impact very, very forceful. It conveyed so great an impression, that my mind itself neither registered nor questioned the fact that Baba was speaking”

“Yes- Baba is not the body” - I said

“ Don’t be anxious” Baba gestured. Don’t worry about me.

Go to sleep. బాబా గొంతు చాలా నీరసంగా వుంది. కానీ చాలా స్పష్టంగా

నా చెవులకు బాబా మాటలు వినపడినాయి. నేను కూడా వినయంగా అవును బాబా-
నీవు భగవంతుడివి. ఈ శరీరధారివి మాత్రం కాదన్నాను.

ఆందోళన చెందవద్దు.

నా గురించి ఆలోచించకండి. వెళ్ళి నిదురపో- అని తిరిగి బాబా సంజ్ఞలతో తనకు
సూచించారని భావూ అన్నారు.

జనవరి 30న బాబా సుమారు నాలుగు గంటలు బాగానే విశ్రాంతి తీసుకున్నారు.
ఈడ్పులయితే తరచు తీవ్రంగానే వచ్చాయి. మరో ఏడురోజుల తర్వాత నేను నూరుశాతం
బాగవుతాను. ఇక ఆపై ఈ బాధలు నాకుండవు అని బాబా ఏరుచ్ఛో అన్నారు.

జనవరి 31 ఉదయం 7 గంటలకు బాబా పురుషమండలి అందరినీ బ్రేక్ఫాస్ట్ కు
వెళ్ళమని చెప్పారు. స్త్రీ మండలి మెహెరా- మణి- తదితరులందరూ బాబా సమక్షంలో
వున్నారు.

బాబాని అమితంగా ప్రేమించే- స్త్రీ మండలిలోని మెహెరా కానీ, వైద్యులు కానీ-
బాబాకు దగ్గరగా వుంటే ఆ క్షణంలో బాబాకు ఎలాంటి ఆరోగ్య సమస్య వుండేది కాదు.

అదే ఆ రోజూ జరిగింది. స్త్రీ మండలి సభ్యులు బాబా గదిని శుభ్రం చేశారు.

అనంతరం 8 గంటల సమయంలో బాబా తన దగ్గరకి మండలి వారినందరినీ
పిలిపించారు. బాబా వారందరితో ముచ్చటించారు.

Goher is not responsible for my health. Remember this that, I am God,
అని సంజ్ఞలతో మండలి వారిని హెచ్చరించారు.

ఆ తర్వాత తిరిగి తీవ్రమైన ఈడ్పులు వచ్చాయి. డా॥ గోహర్ ఇంజక్షన్లు
యివ్వబోతుంటే, బాబా ఆమెను వారిస్తూ- నేను భగవంతుడినన్న సంగతి
మరచిపోవద్దన్నారు. పాద్రీ హోమియో పిల్స్ ఇచ్చాడు.

పూనేలో వుంటున్న ప్రముఖ వైద్యనిపుణులు డా॥ గిండే కోసం కబురు పంపారు.

కానీ ఆయన సమయానికి రాలేదు. డా॥ గిండే వచ్చాడా? అని బాబా తరచు అడిగారు.
మధ్యాహ్నం 12 సమయంలో వచ్చిన తీవ్రమైన ఈడ్పులు బాబాను కుదిపివేశాయి.

దాంతో ఆయన శ్వాస స్తంభించింది.

ఆ తర్వాత 12.40 ని॥ అహ్మద్ నగర్ నుంచి బాబా కార్యదర్శి- ఆదీ.కె.ఇరానీ, డా॥
గిండే వచ్చారు.

అనేక దఫాలు చర్చలు జరిపాక, మండలి సభ్యులందరూ మెహెరుడ్ని మెహెరాబాద్ కు
- ఆయన ముందుగా నిర్మించుకున్న సమాధి ప్రాంగణానికి తీసుకెళ్ళాలని నిర్ణయించారు.
ఈ మేరకు బాబా ప్రేమికులందరికీ టెలిగ్రాంలు పంపారు. పలు దినపత్రికలు ఈ వార్తను
విస్తృతంగా ప్రచురించాయి. ఆకాశవాణి, బిబిసి ప్రసార మాధ్యమాలు కూడా తమ
వార్తలలో బాబా భౌతిక దేహత్యాగం గురించి ప్రసారం చేశాయి.



సాధారణంగా మానవ మృతదేహాన్ని, శ్వాస ఆగిన తర్వాత కనీసం 20 గంటల్లో సమాధి లేదా ఖననం చేయాలి. ఈ విషయమే ప్రముఖ వైద్యులు డా॥ గిండే ప్రస్తావిస్తూ, ఫిబ్రవరి ఒకటో తేదీ ఉదయం 10 గంటలకు బాబాను సమాధిలో వుంచాలని తొందరచేశారు.

ఐతే, బాబా ఆఖరి దర్శనంకోసం దేశం నలుమూలల నుండి ఎందరో ప్రేమికులు వస్తున్నామని, అప్పటిదాకా వేచివుండాలని విజ్ఞప్తులు చేస్తూ- అనేక టెలిగ్రాంలు ట్రస్టువారికి అందాయి. అలాగే ఎందరో విదేశీయులు సయితం తాము బయల్దేరామని, తాము వచ్చేదాకా సమాధి కార్యక్రమాన్ని వాయిదా

వెయ్యాలిందిగా అభ్యర్థనలు కోకొల్లలుగా వచ్చాయి.

మెహెరాబాద్ లో డా॥ గిండే మాత్రం ఈ వాయిదా విషయంలో సముఖంగా లేరు.

ఎందరో ఎన్నో వ్యయ ప్రయాసలకోర్చి ఆనాడు అవతారుని దివ్యదర్శనం పొందారు.

ప్రభుత్వ ఆఫీసుల్లో పనిచేసేవారు- సెలవలు వుండీ లేక- తగిన అనుమతి తీసుకోకుండా- కట్టుబట్టలతో హుటాహుటిని మెహెరాబాద్ చేరిన వారెందరో!!

జనవరి నెలలో మెహెరాబాద్ లో విపరీతమైన చలి. ఉన్ని దుస్తులు వాడకం తక్కువగావుండే తెలుగు ప్రాంతీయుల బాధ వర్ణనాతీతం.

విశాఖ నివాసి శ్రీ త్రినాథ్ రథో గారి విషయానికి వస్తే- ఆయన తరచు చెప్తుంటారు, బాబా కబురు తెలియగానే తాము చిన్నకారు నొకదాన్ని మాట్లాడుకుని మెహెరాబాద్ కు ప్రయాణమయ్యారన్నారు.

ఐదుగురు ప్రయాణించగల కారది. బాబా ప్రేమికులు మరొకరు తానుకూడా వస్తానన్నారు. ఎవరో ఒకర్ని తగ్గించాలి కదా! దాంతో శ్రీ రథో తన భార్యను నిలిపివేసి, బాబా ప్రేమికునికి స్థానం కల్పించామన్నారు. ఇదొక రకమైన బాబా ప్రేమలో త్యాగం

అన్నా అతిశయోక్తి కాదు. మెహెరాబాద్ చేరారు. బాబా దర్శనం చేసుకున్నాక ఒంటిపైన దుస్తులు మార్చాలని సూట్‌కేస్ తెరిస్తే - శ్రీమతి రథో గారి చీరలున్నాయి. ఆఖరి నిమిషపు ప్రయాణపు తొందరలో తెలియక పెట్టెలు మారాయి. ఆవిడ చీరలతోనే చలికి తట్టుకున్నానని, ఇదొక అవతారుని దివ్యలీలగా భావించానని- శ్రీ త్రినాథ రథో- చెప్పడం- మాకింకా గుర్తుంది.

చిన్న విషయాల్లో కూడా అవతారుని దివ్యలీలను బాబా ప్రేమికులు గమనించాలి.

తన ప్రేమికులందరినీ అవతారుడు కంటికి రెప్పలా కాపాడతానన్నారు. ఈ విషయంలో ఆయన భక్తులకు - ప్రేమికులకు గల అనుభవాలు ఎన్నో. ఇలా ఆనాడు హుటాహుటిన మెహెరాబాద్‌కు బయల్దేరిన వారి సంఖ్య అసంఖ్యాకం అనొచ్చు.

ఐతే డా॥ గిండే, ఫ్రాన్సిస్ బ్రాబజాన్‌లు త్వరగా బాబా సమాధి కార్యక్రమం ముగించాలని గట్టిగా పట్టుపడుతున్నారు. అంతే పట్టుదలతో మరికొందరు బాబా మండలి సభ్యులు - దూర ప్రాంతాలనుంచి విచ్చేసే బాబా ప్రేమికులకోసం కొంతసేపు నిరీక్షించాలని పట్టపట్టారు. ఏదైతేనేమి వీరి విజ్ఞప్తి చివరాఖరకు అంగీకరించడమైంది

బాబా ముందుగా ప్రకటించినట్లు I will give darshan lying down అన్న మాటలకు అర్థం - మండలి వారికి, బాబా ప్రేమికులకు ఆనాడు అర్థమయింది. ఫిబ్రవరి ఒకటో తేదీన బాబా సమాధి కార్యక్రమం నిర్వహించాలనుకున్నా ఏరోజు కారోజు వాయిదా వేస్తూ- అవతారుడి భక్తుల కోసం, ఆయన ఆఖరి భౌతిక దివ్య దర్శనం కోసం ఏడురోజుల పాటు ఉంచారు. వైద్యులు ఆందోళన చెందినట్లు అవతారుని దేహంలో ఏడురోజులలో ఎలాంటి మార్పు కనపడలేదు. బాబా దేహం చుట్టూతా ఐసుగడ్డలుంచారు. ఆ ఐసుగడ్డలపై పరిపొట్టు చల్లారు. మెహెర్బాబా పడుకుని దివ్య దర్శనం ఇస్తున్నట్లుగానే ఆనాటి దృశ్యం చూసిన వారు చెప్పారు.

మెహెరుడి వదనం ఎంతో ప్రశాంతంగా వుంది. ఆయన ముఖ వర్చస్సు పచ్చని పసిడిగా కాంతులీనుతూ వుంది.

అవతారుని ఆఖరి దర్శనం పొందిన కొందరి అదృష్టవంతుల్లో ఈ రచయిత కూడా వున్నాడు. అప్పటికి నా వయస్సు పది సంవత్సరాలు. ఆరవ తరగతి చదువుతున్నట్లు గుర్తు. బాబాని సమాధిలో వుంచిన తర్వాత మూడవ రోజు నుంచి మొదలు ఏడవ రోజు వరకూ- మెహెరాబాద్‌లో బాబా సమాధి దగ్గర మా తల్లిగారైన మల్లాది సుశీలాకృష్ణతో కల్పిఉండే అవకాశం ఆనాడు అవతారుడు కల్పించాడు. అవతారుని ఆ దివ్య మంగళ స్వరూపంలో ఏడవ రోజున కూడా ఎలాంటి మార్పు రాలేదు.

బాబావారి కడపటి భౌతిక దర్శనార్థం దేశం నలుమూలనుంచి వచ్చే వారి సంఖ్య వేలల్లో ఉంది. ఈ మాదిరిగా మెహెరాబాద్‌కు బాబా రాకతో - ఒక్కసారి అక్కడి గ్రామీణ వాతావరణంలో ఎంతో మార్పు వచ్చింది. రోడ్డు ప్రక్కన పలు టీ స్టాళ్ళు వెలిసాయి. ఆ ఏడు

రోజులు - మెహెరాబాద్ లో రైళ్ళు ఆగాయి. అనేక ప్రాంతాల నుంచి వచ్చే బాబా ప్రేమికులను అక్కడ దించి, వారికి అభివాదం చేసేలాగ గట్టి కూత పెట్టుకుంటూ రైళ్ళు ముందుకు సాగాయి. అప్పట్లో మెహెరాబాద్ లో కరెంటు లేదు. రాత్రిపూట పూర్ణచంద్రుని కాంతులతో ప్రశాంతంగా ఆ పరిసరాలున్నాయి. విజయవాడ ప్రేమికులు శ్రీ చింతా సర్వారావు, శ్రీ మాజేటి రామ్మోహనరావులు రెండు/మూడవ రోజున మెహెరాబాద్ లో అడుగిడుతూనే అహ్మద్ నగర్ నుండి పవర్ జనరేటర్ తెప్పించి, విద్యుత్ దీపాలు ఏర్పాటు చేశారు. అనంతరం ప్రేమికుల సౌకర్యార్థం షామియానాల ఏర్పాటు జరిగింది. వాటిల్లోనే ప్రేమికులు భజనలు- కీర్తనలు హృదయాంతరాలలోని ఆర్తనాదాల్ని ఆలాపనగా రాత్రీ-పగలు జరిగాయి. మొట్టమొదటిగా వచ్చిన విదేశీ ప్రేమికుడు డాన్-ఇ-స్టీవెన్స్. ఆ తర్వాత హరికెన్సోర్, ఆదీ జూనియర్, రిక్ బాప్ మాన్, ఇలా పలువురు ఫిబ్రవరి 4 కల్లా మెహెరాబాద్ బాబా సమాధి ప్రాంగణానికి చేరారు.

ఎంతో వేదనతో, ఆవేదనతో మెహెరాబాద్ చేరినవారు కళ్ళనిండా నీళ్ళునింపుకుని అవతారుడ్ని దర్శించుకున్నారు. అవతారుని దర్శనం చేసుకున్నాక కొందరు తెలియని ఆనందం అనుభవించారు. మరి కొందరి రోదన అనంతంగానే వుంది. ఆ ఏడ్రోజులూ వారి బాధ వర్ణనాతీతం. మనస్తాపంతో సృహకోల్పోయిన వారూ ఉన్నారు.

ఆ ఏడురోజులలో బాబా దేహంలో ఎలాంటి మార్పు కనపడలేదు. బాబా చాలా ప్రశాంతంగా నిదురపోతున్నట్లే అగుపించారు. హరికెన్సోర్ బాబా ప్రార్థనలు 7 గం||లకు ప్రతిరోజూ ఉదయం పఠించారు. అలాగే, కేవలనారాయణ్ నిగం- మెహెర్ చాలీసా చదివాడు. బాబా ట్రస్టు విచ్చేసే ప్రేమికులకు కనీస సౌకర్యాలు కల్పించలేక పోతున్నామని, అందుకు తామెంతో చింతిస్తున్నామన్నారు. అందుకు తమదే పూర్తి బాధ్యతగా పేర్కొంటూ, బాబాని దర్శించుకున్న వారందరూ దయచేసి వారి వారి స్వగ్రామాలకు తిరిగి వెళ్ళమని విజ్ఞప్తులు చేసారు.

ఐతే, ఎవరు వెళ్తారు. బాబా సమాధి కార్యక్రమం పూర్తయ్యే వరకూ ఎవరూ అక్కడ్నుంచి కదలడానికి సుతారామం సుముఖత చూపలేదు. మెహెరుని దేహం decomposition అయ్యే పరిస్థితిలో సమాధి కార్యక్రమం చేపట్టాలని, డా|| గోహర్ పరీక్ష చేస్తున్నారని, ఈ మేరకు ప్రతిరోజూ ట్రస్టు వారు మైకులో ప్రకటనలు చేసేవారు. ముందుగా బాబాని ఏడురోజులు అలా సమాధిలో ఉంచుతారని ఎవరూ ఊహించలేదు. ఐతే, తమాషాగా అవతారుని భౌతిక దేహంలో ఎలాంటి మార్పులు లేకపోవడంతో, దూర ప్రాంతాలనుంచి అనేక వ్యయప్రయాసలకోర్చి వస్తున్న ప్రేమికులకోసం, వారికి వీలుగా- బాబా సమాధిని ఏరోజుకారోజు వాయిదా వేస్తూ వచ్చారు.

“ఈ భౌతిక బాధలకు రాబోయే 7 రోజులలో తాను పూర్తిగా దూరమవుతానని బాబా

పలుమార్లు హెచ్చరించారు”. ఈ మాటలనే మండలి సభ్యులు బాబా సందేశంగా తీసుకుని 1969 ఫిబ్రవరి 7 శుక్రవారం మ॥ 12.15 ని॥ సమాధి కార్యక్రమం నిర్వహించాలని నిర్ణయించారు. మరోవిశేషం, జొరాస్టరు క్యాలెండర్ ప్రకారం అవతారుని జన్మదినం ఫిబ్రవరి 7 అయింది.

ఫిబ్రవరి 7 ఉ॥ 4.30 కల్లా అందరూ బాబా సమాధిని చేరారు.

సరిగ్గా ఐదు గంటలకు మండలి వారితోసహా కొన్ని వేలమంది ఆ ప్రాంగణంలో వున్నారు. “సచ్చిదానంద పరమానంద- మెహెర్బాబా విజ్ఞానంద” నామ సంకీర్తన, నిరంతరంగా జరిగింది. ఆ రోజున తెల్లారేసరికే వేలాది భక్తులు సమాధి వద్ద క్యూలు కట్టారు. కొందరికి రెండు నిమిషాలపాటు సమాధిలో కూర్చునే అవకాశంకూడా ట్రస్టు కల్పించింది.

ఫిబ్రవరి 7 మధ్యాహ్నం 12.15 ని॥ బాబా సమాధి అవుతున్నారని స్థానిక దిన పత్రికలు ముందుగానే విస్తృత ప్రచారం యిచ్చాయి.

దాంతో దగ్గర్లోని ప్రజలు సయితం తండోపతండాలుగా బాబా సమాధి ప్రాంగణానికి విచ్చేసారు.

మహ్మద్ మస్తుని కూడా బాబా దర్శనార్థం పొంది - సిద్ధూలు స్వయంగా తీసుకొచ్చి- అవతారుని దర్శనం యిప్పించి, తిరిగి ఆయన ఉండే గదికి తీసుకెళ్ళారు. సరిగ్గా మ॥ 12 గం హరికెన్మోర్ పర్వద్విగార్, పశ్చాత్తాప ప్రార్థనలను తన సహజ ధోరణిలో ఉద్వేగంగా- బిగ్గరగా చదివారు. మ॥ 12.15 ని॥ బాబా సమాధి కార్యక్రమం ప్రారంభించారు. అందరికీ అవతారుని సమాధిపై ‘మృత్తిక’ చల్లే అవకాశం కల్పించారు. అనంతరం అవతారుని భౌతిక దర్శనభాగ్యం సా॥ 5 గంటలకు పూర్తిగా దూరమయింది. ఏడు రంగుల అవతారుని పతాకంతో బాబా సమాధి చేసిన ప్రాంతాన్ని కప్పారు. అనంతరం, బాబా స్త్రీ మండలి పుష్పగుచ్ఛాలు వుంచారు.

ఆ పిదప బరువైన హృదయాలతో బాబా ప్రేమికులు మెహెరాబాద్ నుంచి తమ స్వస్థలాలకు తిరిగి వెళ్ళారు. నాటినుండి ప్రతి ఏటా జనవరి 31న అవతారుని అమరతిథి బాబా ప్రేమికులు ఘనంగా జరుపుకుంటున్నారు. పవిత్ర అమరతిథిలో పాల్గొనేందుకు వేలాది బాబా ప్రేమికులు మెహెరాబాద్ కు తరలి వెళ్తున్నారు.

అలా మెహెరాబాద్ కు వెళ్ళే వారందరికీ ఒక మఖ్యమైన సూచన-

మెహెరాబాద్ లో బాబా సమాధిని దర్శించుకుని మెహెర్బాబాని తమ మనస్సునిండా నింపుకుని నేరుగా మీ ఇళ్ళకు వెళ్ళవల్సింది.

ఇది అవతార్ మెహెర్బాబా తన ప్రేమికులకిచ్చిన ఆదేశం!!

యాప్రాల్లో ఏకాహం

ఫిబ్రవరి 09, 2014 ఆదివారం ఉదయం 5 గంటల నుండి సాయంత్రం 5 గంటల వరకూ ప్లాట్ నెం.32, గోదావరి గార్డెన్స్, బాబాస్ హౌస్, యాప్రాల్, సికింద్రాబాద్ -500 087, (ఫోన్- 99595-53218) అవతారుని ఏకాహం ఏర్పాటు చేయడమైంది. బాబా ప్రేమికులందరూ వీలుచూసుకుని ఈ ఏకనామంలో పాల్గొనవల్సిందిగా శ్రీ మల్లాది కృష్ణానంద్ కోరుతున్నారు.

యాప్రాల్ చేరుటకు సికింద్రాబాద్లో వున్న పాస్పోర్టు ఆఫీసు నుండి సిటీ బస్సు నంబరు 24, 24బి (యాప్రాల్లోని వాటర్ ట్యాంక్ స్టేజి, ఆంధ్రా బ్యాంక్ ఎదుట) ప్రతి ఐదు నిమిషాలకు వుంది. కాగా సొంత వాహనాలలో వచ్చేవారు తిరుమలగిరి జంక్షన్ నుంచి యాప్రాల్ వాటర్ ట్యాంక్ స్టేజి, ఆంధ్రా బ్యాంక్ దగ్గర నుండి అర్ధ కిలోమీటరు దూరంలో గోదావరి గార్డెన్స్, ప్లాట్ నంబరు 32 ఉంది.

ఏకనామంలో కొన్ని క్షణాలైనా పాల్గొనాలనుకోవడం అవతారుడు కల్పించిన ఒక మహత్తర అవకాశంగా భావించాలని, వీలుచూసుకుని బాబా ప్రేమికులందూ తప్పక హాజరుకావల్సిందిగా శ్రీ మల్లాది కోరుతున్నారు.

మెహెర్బాబా పత్రిక


ప్రతి నెలా 25లోగా మెహెర్బాబా పత్రిక పోస్టులో మీకు అందేలా తగిన ఏర్పాట్లు చేస్తున్నాం. ఐతే ఏ కారణంగానో నెల చివరిదాకా కూడా పత్రిక పోస్టులో మీకు రాకుంటే హైదరాబాద్ బాబా ప్రేమికులు శ్రీ వి. ఆర్. కె. శాస్త్రి, (98492-42284), లేదా శ్రీ కాగిత రామ్ (99481 28207) లను సంప్రదించగలరు.

మీ ఇ-మెయిల్ అడ్రస్ పంపితే పత్రికను ఇంటర్నెట్లో పంపగలం. మెహెర్బాబా జన్మదినోత్సవాలు ప్రారంభమౌతున్న దృష్ట్యా మెహెర్నామం అధిక పాఠకులకు అందజేసేందుకు వీలుగా మీ బంధుమిత్రులలో కనీసం ఒకరిద్దరినైనా ప్రోత్సహించి పత్రికకు వార్షిక, జీవిత సభ్యత్వం చెల్లించజేయండి. పత్రిక పది వేల సైన్యంతో సమానమని గమనించగలరు.

వివాహం

శ్రీమతి దాసరి విశాల, శ్రీ దాసరి శ్రీనివాసులు గార్ల కనిష్ట పుత్రిక చి||కుం||సౌ|| డి. భారతి వివాహం చి|| ఆర్. సుబ్రమణ్యంతో ది: 08.12.2013 ఆధివారం, ఉ|| 10.30 ని||ల నుండి 11.00 గం||లలోపు, డొర్ నం. 9/242-1, మేడపైన, శ్రీ చౌడేశ్వరి కాలనీ, గాంధీనగర్, ధర్మవరంలో జరుపుతున్నట్లు ఆహ్వానం పంపినారు.


క్రొత్త పుస్తకం



బాబా ప్రేమికలోకానికి అందిస్తున్న 135 పేజీలు గల క్రొత్త తెలుగు పుస్తకం సార్థకజన్ములు.

మెహెరాబాద్ లో వుంటున్న బాబా ప్రేమికులు శ్రీ అన్నాఖండాలే ఇంగ్లీషులో ప్రచురించిన టీయర్స్ ఆఫ్ ది జాయ్ పుస్తకాన్ని శ్రీ మల్లాది కృష్ణానంద్ తెలుగులో అనువదించి, ఆ చిరుపొత్తానికి సార్థకజన్ములు అని పేరు పెట్టారు. మెహెర్బాబాకు ఎంతో విధేయతతో సంపూర్ణంగా అంకితమై జీవించిన ముగ్గురు పెద్దలు వరుసగా 1. గుస్తాద్ జీ, 2. ప్లీడర్ 3. కృష్ణనాయర్ల జీవనరేఖాచిత్రాలు ఈ చిన్ని గ్రంథంలో ఎంతో వివరంగా గ్రంథస్తం చేయడమైంది. సాక్షాత్తూ యుగావతారుని నీడలో నడుచుకున్న ఆ ముగ్గురూ ధన్యులు, సార్థకజన్ములు అని రచయిత అభిప్రాయపడ్డారు. ఈ మువ్వరి

జీవన చిత్రాలూ చిత్రంగా భిన్నమైనవి. గుస్తాద్ జీ సాయినాథుని సన్నిధిలో, ఉపాసనీ మహారాజ్, బాబాజాన్లకు తన సేవలను అందించాడు. ప్లీడర్ చిన్ననాటి నుండి గొప్ప భగవదన్వేషకుడు. కేవలం 30 సంవత్సరాల వయస్సులో తనకు మోక్షం కావాలి, బ్రహ్మైక్యం సిద్ధించాలనే లక్ష్యంతో పంచ సద్గురువులలో నలుగురు సద్గురువులను దర్శించుకుని చివరాఖరికి 1928 జనవరిలో మెహెర్బాబాను దర్శించుకున్నాడు. దాదాపుగా ఆనాటి నుండి మెహెర్ బాబా ఆదేశాలు పాటించాడు. మెహెర్ బాబా ప్రవచనాలను తు.చ. తప్పక అమలు చేశాడు. 62 సంవత్సరాల వయస్సులో 1960 ఫిబ్రవరి 26న మెహెర్బాబా సమక్షంలోనే దివ్యకాంతి పుంజం దర్శించుకున్నాడు. అలాగే, అవతారునితో కృష్ణనాయర్ అనుభవాలు - అనుభూతులు వినేవారికి ఆశ్చర్యంతో మేను పులకరిస్తుంది. మెహెర్బాబా స్వయంగా ఎంపిక చేసుకున్న ధన్యుడు, శ్రీ కృష్ణనాయర్. ఈ ముగ్గురూ అవతారుని తొలితరానికి చెందిన అత్యంత సన్నిహిత ప్రేమికులు. అవతారుని ఆదేశాలు వారు అమలు చేసిన వైనం, నేటి తరం బాబా ప్రేమికులు తప్పక తెలుసుకోవాలి. ఇదొక అరుదైన సమాచారం. తెలుగువారందరూ తప్పక చదివి బ్రహ్మపరుచుకోవల్సిన గ్రంథం. వెల రూ. 50/- ప్రాప్తిస్థానం- ఎడిటర్, మెహెర్బాబా, గోదావరి గార్డెన్స్, బాబాస్ హౌస్, యాప్రాల్, ప్లాట్ నెం.32, జె.జె. నగర్ కాలనీ, సికింద్రాబాద్-500087. ఫోన్: 99595-53218, malladisukku@gmail.com



అవతారుని 365 సందేశాలు


'అవతారుని 365 సందేశాలు', అవతార్ మెహెర్బాబావారి రోజుకో సందేశము గ్రంథాన్ని శ్రీ పి.వి.యస్.ఎన్. శర్మ, తణుకు ప్రచురించారు. 2014 జనవరి 1 నుండి డిసెంబరు 31 దాకా రోజుకో సందేశం చదువుకునేలా 365 సందేశాలతో ఈ గ్రంథాన్ని రూపొందించారు. వెల రూ. 50/-, కావల్సినవారు శ్రీ పేరూరి వేంకట సూర్యనారాయణ శర్మ, డోర్ నం. 35-33-6, బొమ్మల వీధి, తణుకు - 534211, పశ్చిమ గోదావరి జిల్లా, ఫోన్: 94901 71930 ను సంప్రదించగలరు.

గుంటూరు బాబా సెంటర్ స్వర్ణోత్సవాలు

గుంటూరు బాబా సెంటర్ స్వర్ణోత్సవాలు 2014 మార్చి 1,2 తేదీలలో మంగళగిరి రోడ్డులో గల అవతార్ మెహెర్బాబా మందిరంలో భారీ ఎత్తున ఏర్పాటుచేసినట్లు బాబా ప్రేమికులు శ్రీ కనకయ్య ఒక ప్రకటనలో తెలిపారు. వాలంటీర్లుగా పాల్గొనుగోరువారు అలాగే కార్యక్రమాలకు హాజరవ్వాలని కోరుకునేవారందరూ నిర్వాహకులకు సహకరించేలా తమ వివరాలను 2014 జనవరి 31 లోగా తెలియజేయవల్సిందిగా శ్రీ కనకయ్య (09885787719) కోరుతున్నారు.

వివాహం

శ్రీమతి శ్రీ భైసా లక్ష్మీబాయి, శ్రీ బాలాజి సింగ్ గార్ల ప్రథమ పుత్రిక చి||ల||సౌ|| శాంతిబాయి వివాహము చి|| ఉమా మహేశ్వర్ సింగ్ తో 22.11.2013 శుక్రవారం ఉ|| 11.25 నిలకు, బుద్దార్తి రాంచందర్ (మాజి కౌన్సిలర్) ఇంటి దగ్గర, మంచుర్యాల, అదిలాబాద్ లో జరుపుతున్నట్లు ఆహ్వానం పంపిపారు.



అవతార్ మెహెర్బాబా జీవితచరిత్ర

ఆంగ్ల మూలం: - భావూ కల్చారీ, లార్డ్ మెహెర్,
వాల్యూం-3 (1925-29) - తెలుగుసేత: మల్లాది రామారావు,
న్యూఢిల్లీ

(గత సంచిక తరువాయి)

ఉదయం 10 గంటలకి బాబావారి బస్సు బయలుదేరింది.

బాబావారిని సాగనంపటానికి వూరి పెద్దలు తరలివచ్చారు.

బస్సు కదులుతుంటే వాళ్ళ కళ్ళలోనూ నీళ్ళు గిరున తిరిగాయి.

ప్రత్యక్ష భగవానుడిని స్వయంగా చూసేమన్న ఆనందమో, ఆది, ఇంత త్వరగా బాబావారు మనల్ని వదిలి వెళ్ళిపోతున్నారా అన్న దిగులో చెప్పలేము కానీ, వాళ్ళు దిగాలుగా కనిపించారు.

బాబావారికి బహుశా ఈ పసివాళ్ళని చూసి జాలి వేసిందో ఏమో, బస్సు కిటికీలో నుంచి చేయి ఊపారు. దిగులు పడకండి నేనుంటా మీవెంట ఎప్పుడూ అన్న అభయము కనిపించింది ఆ చేతిలో చాలామందికి.

బస్సు నిర్మాణం బాబావారు చెప్పినట్లే జరిగింది.

బాబావారు కూర్చోడానికి ప్రత్యేక క్యాబిన్ కట్టారు.

క్యాబిన్ కి రెండు ప్రక్కలా కిటికీలున్నాయి.

మండలివారు బాబావారిని కలవాలంటే వీలుగా క్యాబిన్ కి తలుపు పెట్టారు.

ఇందువల్ల బస్సు వెళ్ళుతున్నా బాబావారిని కలవగలుగుతారు.

బాబావారి ఏకాంతవాసానికీ ఇబ్బంది ఉండదు.

బాబావారి వెంట ఎవరున్నారో గుర్తుంది కదా. ఆఘూ ఆలీ, ఆలీ అక్బరు, పాద్రీ, బూవాసాహెబ్, రమ్జూ, విష్ణు, ఛాన్సీ, గుస్తాద్ జీలని బాబావారు తీసుకువెళుతున్నారీ ప్రయాణంలో. పాద్రీ డ్రైవరు. విష్ణు అసిస్టెంట్ మెకానిక్.

సరే బస్సు ఇండోర్ దారి పట్టాక, బాబావారు వాళ్ళందరినీ బస్సు వెనక భాగంలో కూర్చోమన్నారు. అక్కడ సీట్లు లేవు. చెక్క బల్లలున్నాయి. అమ్మో! ఈ చెక్కపై కూర్చోని ఇండోర్ వరకూ వెళ్ళగలమా అని గుండె గుభేల్ మంది వాళ్ళకి.

ఇంతకంటే మరో పెద్ద పరీక్ష పెట్టారు బాబా. పాంటు, షర్టు విప్పేసి, హాయిగా లంగోటి కట్టుకోండి అన్నారు బాబా. వచ్చే ఇరవై నాలుగు గంటలపాటు మీకు గోచీ తప్పదు అన్నారు. గోచీ పెట్టుకోలేదో, నడి రోడ్డుపై దింపేసి వెళ్ళిపోతాను, జాగ్రత్త అని హెచ్చరించారు. హతవిధి అనిపించింది అందరికీ. పాపం ఓ ఇద్దరు ముగ్గురి దగ్గర లంగోటి లేదు.

మమల్ని ఏం చేయమంటావు బాబా అని భయం, భయంగా అడిగారు. అయితే ఏం చేస్తారు అని ఎదురు ప్రశ్న వేసారు బాబా. ఆ అడగటం గర్జించినట్లుంది. వాళ్ళు భయంతో వణుకుతుంటే, బాబావారు ఫక్కున నవ్వారు.

లంగోటి లేకపోతే ఏం చేస్తారు, పాంటుతోనే వుండండి అన్నారు. అందరూ ఊపిరి తీసుకొన్నారు. ఇంకోమాట చెప్పాలి. బస్సు వెనక భాగాన కూర్చున్నారు కదా వీరంతా, అక్కడ కిటికీలకి అద్దాలు లేవు. కాన్వాసు పరదాలు కట్టారు. బస్సు వేగంగా పరుగెడుతుంటే, చలిగాలి రివ్వున వీస్తోంది.

ఆ గాలికి బస్సు కిటికీ కర్డెనులు ఎగురుతున్నాయి. మన లంగోటి ధారులు వణుకుతున్నారు. గాలి కంటే వేగంగా పరుగెత్తే మనస్సుని కట్టిపడేయడం ఎలాగో వాళ్ళకి ఆవేశ తెలిసి వుంటుంది. రాత్రి తొమ్మిదింటికి బస్సు ఫాలా ఘాట్ చేరింది. రాత్రికి బస డాక్ బంగళాలో. తెల్లవారాక, కాలకృత్యాలు తీర్చుకొని, కాస్తంత వేడి వేడి టీ త్రాగారు. పదింటికి బయలుదేరారు. కొత్త మజిలీ ఇండోర్. అక్కడ రాత్రి గడిపి, 17వ తేదీ మధ్యాహ్నానికి భోపాల్ చేరారు.

ఆ నవాబుల నగరంలో అడుగు పెడ్తూనే బాబావారు బువాసాహెబ్ని దగ్గరకి రమ్మన్నారు. అతను వచ్చాడు ప్రభు సన్నిధికి. “నువ్వు ఓ పని చేయాలి” అన్నారు. ఏమిటీ ఆ పని అని అతడు అడగలేదు. బాబావారు ఏ పని పురమాయిస్తారోనని ఓపికగా నిలబడ్డాడు.

కాశ్మీర్ భాష నేర్చుకో అన్నారు బాబా. నువ్వు కాశ్మీర్లో ఉండాల్సి వస్తుంది, కొద్దిరోజులపాటు. భాష రాకపోతే ఇబ్బంది పడతావు.

అందుకని కాశ్మీరు భాష నేర్చుకో ఈవాళ్లి సుంచీ అన్నారు.

బువాసాహెబ్ తల ఊపాడు. మీ ఆజ్ఞ శిరసావహిస్తానన్నాడు. భోపాల్లో ఆ రోజు వుండి, మర్నాడు “గునా” నగరానికి బయలుదేరారు. సింధియా రాజుల పాలనలో ఒకప్పుడున్న ఈ ఊరికి దారి గతుకుల దారి. వర్షాలు పడ్డాయేమో, రోడ్డు మరీ అధ్వానంగా వుంది. బస్సు గుంటల్లో పడ్డ ప్రతిసారీ, పైకి ఎగిరి పడుతున్నారు. ఎముకలు విరిగినట్లనిపిస్తోంది అందరికీ. మొత్తానికి ఎలాగయితేనేమి, ఈ గునా యాత్ర చీకటి పడేసరికి పూర్తయింది. మళ్ళీ డాక్ బంగళాలోనే బస. బస్సు దిగుతూనే ఛగన్ గారు గబగబా టీ పెట్టారు.

వేడి వేడి టీ పడేసరికి అందరికీ కొత్త ఊపిరి వచ్చింది.

ఛగన్ గారు వంట ప్రయత్నాల్లో పడ్డారు. కాసేపు అలా వెళ్ళి వస్తామని బాబావారు బంగళా బయటికి వచ్చారు. ఆఘూ ఆలీ, ఆలీ అక్బరు, రావ్ సాహెబ్ గార్లు కూడా బాబావారి వెంట వ్యాహ్యళికి బయలుదేరారు. వాళ్ళకి ఓ వింత మనిషి ఎదురయ్యాడు. లంగోటి తప్ప మరో నూలు పోగు లేదు అతగాడి ఒంటిమీద. బాబావారి కోసం ఎదురుచూస్తున్నట్లు కనిపించాడు. బాబావారికి అంజలి ఘటించాడు. బాబావారి చేతిలో పువ్వు పెట్టాడు. తనదారిన వెళ్ళిపోయాడు. పెదవి కదపలేదు బాబావారి సమక్షంలో వున్న కాస్సేపు కూడా. మౌనావతారుడు ఏమి సందేశం ఇచ్చాడో ఏమో తెలియదు. మౌనంగా చెప్పే మనస్సు భాష

తెలిసిన దేముడితో నోరు విప్పి మాట్లాడాల్సిన అవసరం లేదని మరోసారి స్పష్టమయింది.

ఇంతకీ ఈ లంగోటిధారి ఎవరయివుంటారో?

ఈ ప్రశ్నకి బాబావారే స్వయంగా జవాబు ఇచ్చారు.

ఏడున్నరకి అందర్నీ వంటగది వరండాకి రమన్నారు. అప్పుడు చెప్పారు.

నేను సాయంత్రం కల్సిన వ్యక్తి ఎవరో తెలుసా? అతను ఈ ప్రాంతపు పెద్ద.

ఇక్కడి ఆధ్యాత్మిక బాధ్యత అతని భుజాలపైన వుంది అన్నారు. నా ప్రతి పనికి ఏదో పరమార్థం వుంటుంది. మీకు తెలుసు ఆ సంగతి.

అలానే నా ప్రతి ప్రయాణానికీ ఓ విశిష్టత వుంటుంది.

మరి ఇప్పుడు మనం చేస్తున్న బస్సు ప్రయాణానికీ ప్రత్యేకత వుంది.

ఈవేళ్లి నుంచీ నా కొత్త కార్యక్రమం మొదలయింది అనాలి. ఇంకోమాట రాజుగారు ఎక్కడికయినా బయలుదేరితే ఏం చేస్తారు. దారి మధ్యలో చాలా చోట్ల ఆగుతారు. తమ పరిపాలన ఎలా వున్నదీ, ప్రజలు ఏమనుకుంటున్నారు గమనిస్తారు. ప్రజాహితం కోసం పనిచేయమని మంత్రులకీ, సామంతులకీ, పెద్ద చిన్నా ఉద్యోగస్తులకీ హితవు చెస్తారు.

నా ఈ ప్రయాణం కూడా రాజుగారి ప్రయాణాల వంటిదే అన్నారు.

అంటే ఆధ్యాత్మిక బరువు బాధ్యతలని మోస్తున్న ఎందరికో పరంధాముడిని కలిసే అవకాశం లభిస్తుందన్నమాట.

ఎంతో అరుదుగా లభించే మహదవకాశం ఇది.

సాయంకాలం తారసపడ్డ లంగోటి సాధువు అసమాన్యడు అని బాబావారు కీర్తించారు. తన బాధ్యతని నాకప్పగించి వెళ్ళాడన్నారు. రావ్ సాహెబ్ చూశాడు కదా అతను ఎకాయెకీన దగ్గరకి వచ్చాడు. నమస్కరించాడు. చేతిలో పువ్వు పెట్టి వెనక్కి తిరిగాడు.

అటు, ఇటూ చూడకుండా తిన్నగా నడుస్తూ వెళ్ళిపోయాడు. నా దగ్గరకు వస్తున్నప్పుడు కానీ, నాకు పువ్వు ఇచ్చి వెనక్కి తిరిగినప్పుడు కానీ అటు, ఇటూ చూడలేదు సరికదా చుట్టుప్రక్కల ఎవరున్నారు, ఏమి జరుగుతోందీ పట్టించుకోలేదు. అతని కళ్ళల్లో వెయ్యి దీపాల కాంతి కన్పించింది. రామకృష్ణ పరమహంస కళ్ళు అచ్చు ఇలానే వెలిగిపోయేవి. అంత గొప్ప సాధువులకే తెలుస్తుంది నేనెవరో. అటువంటి సాధువులే నేను చెప్పిన పనిని ప్రేమతో, భక్తితో చేస్తారు. నా మెప్పు కోసం ఎంతో శ్రద్ధగా పని చేస్తారు. జీవితమంటే అది. మరి నా దగ్గరకి ఎందరో వస్తుంటారు, మీరు చూసే వుంటారు. వాళ్ళందరిదీ ఒకటే రోద. కష్టాల నుంచి గట్టెంక్కించమనే తప్ప మరో మాట వినపడదు వాళ్ళ నోట. వీళ్ళందరూ నా దగ్గరకు వస్తున్నారా! అబ్బే లేదు! అవతారుడి దగ్గరకి వచ్చినట్లే వచ్చి కొన్ని వేల మైళ్ళ దూరంలో నిలబడుతున్నారు. ఎందువల్ల? వాళ్ళ కోర్కెల వల్ల. ఈ కష్టం గట్టెంక్కించు. ఈ గండం తప్పించు అన్న విన్నపాల వల్ల. మరి ఇందాకటి సాధువో? పెదవి విప్పితే కదా, కోర్కెలు చెప్పడానికి. ఎలా వచ్చాడో అలానే వెళ్ళిపోయాడు. చేతిలో పువ్వు పెట్టాడు.

ఇహ నా పని అయిపోయింది. వెళ్ళివస్తానన్నట్లు అటు, ఇటూ చూడకుండా వెళ్ళిపోయాడు. అతను నా దగ్గరకి వచ్చిన తీరు, నమస్కరించి వెళ్ళిపోయిన పద్ధతీ ఓ అద్భుత దృశ్యం. చాలామంది చూశారు ఆ దృశ్యాన్ని. అంతే, నాకు నమస్కరించారు. హిందువులు, మస్లింలు అన్న బేధం లేదు. అందరూ తమకి నమస్కరించారు అని బాబావారు శెలవిచ్చారు.

నేటితో తమ కార్యక్రమం మొదలయిందన్నారు. లంగోట బిగించండి ఇరవై నాలుగు గంటలపాటు అని మరోసారి చెప్పారు. తమ మాటని శిరసావహించమన్నారు.

ఈ ప్రయాణం పూర్తయ్యే వరకూ తమని అంటిపెట్టుకుని వుండమన్నారు. మునుముందు ఏమవుతుందో నాకే తెలియదు అన్నారు. కెరటంలా ఎగిరిపడుతుంది తమ ఇచ్చ అన్నారు. ఇచ్చ ప్రకారం పనిచేస్తానని స్పష్టం చేశారు. మెత్తగా కన్పించవచ్చు నేను మీకు. కానీ చాలా కఠినంగా కూడా ఉంటానని హెచ్చరించారు. నా ఇచ్చ ఎలా వుంటుందో చెప్పలేమన్నారు. ఎటువైపుగా ప్రయాణిస్తుందో కూడా ఊహించలేమన్నారు. కాబట్టి మీరు చేయాల్సిందల్లా ఒక్కటే! గట్టిగా లంగోటి బిగించండి. నేను చెప్పినట్లు చేయండి. ఎంతసేపు! ఇరవై నాలుగు గంటలపాటు. లేకపోతే ఏమవుతుందో తెలుసా? మిమ్మల్ని చితకబాదుతాను. నన్ను కూడా కొరడాపెట్టి కొట్టుకొంటాను. నేను అన్నంత పని చేస్తాను జాగ్రత్త! చెప్పిన ప్రకారం చేయండి అన్నారు. ఎందుకు, ఏమిటి అని అడగవద్దన్నారు. తాము ఎంత కరుణార్థ హృదయుడో అంతకి రెట్టెంపు కఠిన పాషాణం వంటి వాడినని హెచ్చరించారు. ఆఘూ ఆలీ అంటే ఎంతో ఇష్టం అయినా ఆ కుర్రాడితో ఎలా ప్రవర్తించానో తెలుసు కదా మీకు అన్నారు.

మొదటిసారి మెహెరాబాద్ కి తిరిగి రాగానే సంబరంతో ఆఘూ ఆలీ అందరికీ మితాను పంచిన సంగతి గుర్తుచేసారు. కొన్ని రోజులపాటు ఆ కుర్రాడు నాకు అతి దగ్గరగానే వున్నాడు. కానీ ఆ తర్వాత వాడిని నా దరిదాపులకి రానివ్వలేదు. వాడిని చూడను కూడా చూడలేదు చాలా రోజులపాటు. ఈ మధ్యన వాడిని దగ్గరగా కూర్చోనిస్తున్నాననుకోండి. మళ్ళా దూరంగా వుంచాలని నిర్ణయించాను ఈవాణ్ణి నుంచి వాడిని దగ్గరకి రానివ్వను. వాడిని తాకను కూడా తాకను. ఏమయింది బాబా అని మీరడగవచ్చు. కారణం లేకుండా ఏవనీ చేయనుకదా. ఆఘూ ఆలీ విషయంలోనూ కారణం వుంది.

ఆ సంగతి మీకెందుకు.

చెప్పింది వినండి.

ఈవేళ్ళి నుంచి మీరెవ్వరూ ఆఘూ ఆలీతో మాట్లాడ కూడదు.

వాడికేసి చూడకూడదు.

వాడిని ముట్టుకోకూడదు.

ఎందుకీ శిక్ష ఆ కుర్రాడికి అంటారా?

ఆ విషయాల జోలికి పోవద్దు. చెప్పినట్లు చేయండి అంతే.

ఆఘూ ఆలీ మనస్సు వెన్ను తలబిరుసు ఎక్కువ. మంచిగా వుంటే బాగానే వుంటాడు. ఒక్కసారి నిగ్రహం తప్పాడో వాడిని పట్టుకోవటం కష్టం. అంత మంచివాడు చెడ్డ పిల్లవాడు అవుతాడు అన్నారు. ఆఘూ ఆలీకి తామంటే ఎంతో భక్తి ప్రేమ అన్నారు. నేనంటే ఎంతో గురి వుంది కానీ ఏంచేస్తాం. పరమ మొండి ఘటం. ఫలానా రకంగా చేయకూడదురా కన్నా అంటే, రఫీమని అలాగే చేస్తాడు. వద్దన్న పని చేయడం వాడికో ఆనందం.

వాడి ధోరణి చూసి గాబరా పడకండి.

ఇది చేయవద్దు, అది చేయకూడదు అని చెప్పకండి.

వాడే దారిలో పడతాడు నెమ్మదిగా అని చెప్పారు.

తమ బస్సు యాత్ర గురించి చెప్పారు.

ఈ యాత్ర అంటారా, ఆగదు. బస్సు కదుల్తుంది వేగంగా ముందుకి.

అయితే ఎవరు నామాట వినరో వాళ్ళని వదిలేస్తాను.

ఏ కారణం వల్లనైనా నాతో రాలేనివాళ్ళనీ పట్టించుకొనేది లేదు.

నా దారిని నేను వెళ్ళిపోతాను. కాబట్టి నన్ను అంటిపెట్టుకోండి.

లంగోటి గట్టిగా బిగించండి. లంగోటి తాడు వదులు అయిందో దారి మధ్యలోనే వుండిపోతారు జాగ్రత్త! మరచిపోకండి సంగతి అన్నారు.

ఏదైనా కొండకి వెళ్ళి ఏకాంతవాసం చేయాలని వుండన్నారు.

ధూలే నుంచి భోపాల్ వస్తుంటే చాలా కొండలు దాటాము. ఆ కొండలు నా ఏకాంతవాసానికి పనికి వచ్చేవా? ఈ ప్రశ్న వద్దు ఇప్పుడు. నాకు అనువైన కొండ కాశ్మీర్లో వుంది. అక్కడికి వెడతాను. ఓ పది, పన్నెండు రోజులు ఉంటాను ఆ కొండపైన. ఒక్కళ్ళిద్దరు నావెంట వద్దురుగాని. బువాసాహెబ్నో, ఛాన్సీనో తీసుకువెడతాను అన్నారు.

ఛాన్సీ మనస్సు ఆనందంతో గెంతులు వేసింది. కాశ్మీర్లో ఏసు ప్రభువు సమాధి వుండన్న సంగతి గుర్తుకి వచ్చింది. ఆ సమాధిని చూడాలనిపించి, పాత అవతారుని సమాధి, కొత్త అవతారునితో చూస్తే, ఎలా వుంటుంది అనుకొన్నాడు. రఫీమని ఆ మాటే అన్నాడు. మరి మాకు ఏసు ప్రభువు సమాధిని చూపిస్తావా బాబా అని అడిగాడు.

తప్పకుండా చూపిస్తానన్నారు బాబా. కాశ్మీరు చూడగానే వుబ్బి తబ్బిబ్బు అవుతారు మీరు అన్నారు. అక్కడ ఏకాంతవాసం పూర్తయ్యాక తాము తుపాకి పేల్చినట్లు పేలుస్తామన్నారు. పిస్టలు పట్టుకొని కాల్చినట్లు చేతితో చూపించారు. ఈ సంజ్ఞ అంతుపట్టలేదు మందలివారికి. వాళ్ళకి అర్థమయిందల్లా తాము చెప్పినట్లు చేయమన్న బాబావారి ఆదేశం మాత్రమే. మీకు ఇష్టం వున్నా లేకపోయినా సరే నా ఆజ్ఞ పాటించమన్నారు బాబా.

ఈ ప్రయాణం అతి విశిష్టమైనది. ఏ విషయంలోనూ ఉత్తేజితులు కాకండి. అయినదానికీ, కానిదానికీ కోపం తెచ్చుకోకండి ఆఖరి వరకూ నన్ను అంటిపెట్టుకొని వుండండి. నేను చెప్పినట్లు చేయండి అని బాబావారు చాలా స్పష్టంగా చెప్పారు.

పాద్రీ బస్సు నడుపుతాడు.

ఉత్తర ప్రత్యుత్తరాల పని ఛాన్సీది.

ఇహా ఛగన్ అందరికీ కమ్మని భోజనం పెట్టాడు.

ఇలా ఎవరికి అప్పగించిన పని వాళ్ళు చేయండి.

నా కనుసన్నల్లో వుండండి అన్నారు.

భక్తుడి ఆరాటం, ప్రభువు ఇచ్చి ఒకేలా వుండవంటూ ఒక పర్షియన్ కవిత చెప్పారు.

ప్రభువుకి దగ్గరవ్వాలని భక్తుని ఆరాటం పెరుగుతున్నకొద్దీ

ప్రభువు అంటాడు దూరం, మరింత దూరమని

ఏం చేయను, విసిగి వేసారాను, ప్రభు సన్నిధి చేరాలన్న తపన వదిలేశాను.

ఇహా ప్రభువు ఇష్టం. ఎడబాటు మంటల్లో ఎంతకాలం పడేస్తారో పడేయనీ,

నేను సిద్ధం. ఇదీ స్థూలంగా ఆ కవితకి అర్థం.

ఈ కవిత రూపేణా బాబావారు మరోసారి చెప్పారు ఏమనీ అంటే ప్రభువు ఇచ్చి తలవొగ్గి జీవించడం అవసరమని. ఎప్పుడు ఏ అనుగ్రహం ఇవ్వాలో ప్రభువుకి తెలుసు. ఆ అనుగ్రహం దొరికే వరకూ బాబా కొంగు పట్టుకొని వదలకూడదు. ఇదేగా మనం చేయాల్సింది.

ఆఘూ ఆలీ, ఆలీ అక్కరులకి దూరంగా వుండమని బాబావారు మండలివారిని మరోసారి హెచ్చరించారు. ముఖ్యంగా ఆఘూ ఆలీ జోలికి వెళ్ళవద్దన్నారు. ఆఘూ ఆలీ విషయంలో భవిష్యవాణి పలికారు. ఆధ్యాత్మిక మార్గంలో వాడు ముందుకు వెళ్ళాలి. ఇది నా ఇచ్చి. ఆధ్యాత్మికొన్నతి లభిస్తే వాడి జీవితం సార్థకమవుతుంది.

నా దగ్గరగా వుండనిస్తాను వాడిని. దూరంగా వుంచినా వుంచుతాను ఎలా చేయాలనిపిస్తే అలా చేస్తాను. ఆధ్యాత్మికంగా ఎదగకపోతే వాడి జీవితం అస్తవ్యస్తం అవుతుంది. ఇంకా కుర్రాడే కదా! ఇంకా టైమ్ వుంది. కంగారు లేదు. వాడికి మంచి అలవాట్లు వచ్చినా, చెడ్డ అలవాట్లు వచ్చినా వదలను. గట్టిగా పట్టుకొంటాను.

చెడ్డ అలవాట్లకు అవకాశాలు ఎక్కువే అనవచ్చు. ఎందుకంటే తప్పుదారి పట్టించే ఆకర్షణలు బోల్లన్నీ వున్నాయి. చూద్దాం ఏమవుతుందో. వాడు తప్పుదారి పట్టకుండా చూస్తున్నాను అన్నారు. ఆఘూ ఆలీ చింత మీకు వద్దు. నామాట వినండి. నా ఆజ్ఞ శిరసావహించండి. మీకిది చాలు అన్నారు.

-సశేషం

నిర్యాణం

శ్రీ ఆకుల రామమూర్తి (88) ఖమ్మం బాబా సెంటర్ నవంబరు నెలలో బాబాలో ఐక్యమయ్యారని స్థానిక బాబా ప్రేమికులు తెలిపారు.

పూనే నుండి మెహెరాబాద్ వరకు పాదయాత్ర

(శ్రీ కొల్లి రామారావు, విజయనగరం)



పూనే నుండి మెహెరాబాద్ బాబా సమాధి వరకు ఐదు రోజులపాటు 2013 నవంబరు 23 నుండి 27 వరకు 'బాబా నామ జపంతో' పాదయాత్ర విజయవంతంగా నిర్వహించారు. ఈ యాత్రలో 300 మంది బాబా ప్రేమికులు పాల్గొన్నారు. పూనే నగరంలో మెహెర్బాబా సెంటర్ను 1964 లో మెహెర్బాబా ప్రారంభించారు. 2014 నాటికి సెంటర్ స్థాపించి 50 సంవత్సరాలు నిండుతున్న సందర్భంగా పూనే సెంటర్ నిర్వహకులు 'గౌరవ యాత్ర' పేరిట పాదయాత్రను నిర్వహించారు. అవతారుని చిత్రపటాన్ని ఒక ఎత్తైన రథంపై అందంగా అలంకరించారు. అవతారుని నామం కడు రమ్యంగా జపిస్తూ రోజుకు రమారమిన 23 కి.మీ ప్రయాణించారు. సుమారు సూరు మంది మహిళలు పాల్గొన్నారు. అలాగే, పాల్గొన్న ప్రేమికులలో సగం మందికి పైగా 60 సంవత్సరాలు వయస్సు దాటిన వారున్నారు.

తెలుగువారు సుమారు 50 మంది హజరు కాగా విజయనగరం, విశాఖపట్నం, శ్రీకాకుళం జిల్లాల నుండి సుమారు 32 మంది ఈ పాదయాత్రలో పాల్గొన్నారు. కాగా, డి. శ్రీనివాసరావు, తాతాబాయి, డి. వెంకట్, జి.యస్. ప్రకాశరావు, సరళ, శంకరావు, వేరేశలింగం, మెహెర్ కుమార్, అన్నపూర్ణ, లక్ష్మణ్, జి. క్రిష్ణవేణి, రవీంద్ర, రామప్పడు, ప్రభుతులు పాల్గొన్నారు.

యాత్రలో భాగంగా రాత్రికృష్ణ స్థానిక గ్రామాల్లో బస చేశారు. నవంబరు నెల చలిని తట్టుకుని పాల్గొన్న ఈ యాత్ర ఒక మరువలేని మధురానుభూతిని అందజేసింది. 85 సంవత్సరాల వయస్సు గల శ్రీ చౌహాన్ (పూనే) అందరి కంటే ముందుండి పాదయాత్రను ప్రోత్సహించడం గొప్ప విశేషం.

బాబా ప్రేమికుల యాత్ర

శ్రీ పి.యస్.కె.శర్మ, హైదరాబాద్

2013 నవంబరు 25,26,27 తేదీలలో హమీర్పూర్ జిల్లాలోని నౌరంగాలో నిర్వహించిన మెహెర్ మేళాకు హైదరాబాద్ తదితర ప్రాంతాల నుండి తెలుగువారు మొత్తం 30 మంది హాజరయ్యారు. ముందుగా ఉరాయ్, ఇచ్చోరా, హమీర్పూర్, ఇంగోటా, మహేవా, బాబా సెంటర్లలో ఏర్పాటు చేసిన సత్సంగ్ కార్యక్రమాల్లో పాల్గొన్నారు. కేశవనారాయణ్ నిగం సమాధిని దర్శించుకున్నారు. అక్కడ పావగడ ప్రేమికులు మెహెర్ చాలీసా ఆలాపించారు. నౌరంగా కేంద్రంలో మెహెర్బాబా నిలువెత్తు విగ్రహం వుంది. స్థానిక బాబా సెంటర్ ఆధ్వర్యంలో పాఠశాల నొకదాన్ని నిర్వహిస్తున్నారు. నౌరంగాలో మెహెర్ మేళా తొలిరోజైన నవంబరు 25న బ్రహ్మాండమైన శోభాయాత్ర 4 గంటలపాటు నిర్వహించారు. ట్రస్టీ సభ్యులు మెహెర్నాథ్ కల్చరీ (మెహెరాబాద్), ప్రహ్లాద్ సింగ్, బి. రామక్రిష్ణయ్య తదితరులు అవతారుని సందేశాలపై ప్రసంగించారు. ఆ దరిమిలా నవంబరు 29న ఢిల్లీ చేరుకుని, డిశంబరు 1 నుండి 3 దాకా అక్కడ నిర్వహించే సహవాస్ కార్యక్రమంలో పాల్గొన్నారు. తెలుగువారితో పాటు మహారాష్ట్ర, ఉత్తరప్రదేశ్, మధ్యప్రదేశ్ రాష్ట్రాల నుండి బాబా ప్రేమికులు అధిక సంఖ్యలో పాల్గొన్నారు. 'మై కౌన్ హూ' పేరిట చిన్న పిల్లలు ప్రదర్శించిన నాటిక పలువురి ఆకట్టుకుంది. శ్రీ బి. కుమార్ రాసిన Divine Humor of Meher Baba ఆంగ్ల పుస్తకాన్ని, శ్రీ బి.వి. సుబ్బారావు రావ్ రాసిన గ్రంథాలను మెహెర్నాథ్ కల్చరీ లాంఛనంగా ఆవిష్కరించారు.

తాడేపల్లి గూడెం: అనంతరం తాడేపల్లిగూడెంలో 07.12.2013న సూతనంగా నిర్మించిన స్థానిక బాబా సెంటర్ ప్రారంభోత్సవంలో పాల్గొన్నాం! శ్రీ గోరంట్ల జగపతిరాజు గారు తాడేపల్లిగూడెంలో 720 గజాల స్థలాన్ని స్థానిక బాబా సెంటర్ కు 1970వ దశకంలో విరాళంగా ఇచ్చారు. ఆనాడు అక్కడ నిర్మించిన బాబా సెంటర్ భవనం తరచు మరమ్మత్తులకు రావడంతో, ఆ భవన స్థానంలోనే నూతన సెంటర్ నిర్మాణం చేపట్టి పూర్తిచేశామని నిర్వహకులు తెలిపారు. నూతన భవనం అన్ని ఆధునిక హంగులతో కడు రమణీయంగా వుంది. ఈ సందర్భంగా ఏర్పాటు చేసిన ప్రత్యేక సహవాస్ లో బాబా సందేశాలపై శ్రీ బి. రామక్రిష్ణయ్య, శ్రీమతి సుబ్బలక్ష్మి, శ్రీ ప్రతాప్ ఆహిర్, శ్రీ వి. బాపిరాజు, డా॥ విజయ సారథి, హరి శ్రీనివాస్ ప్రసంగించారు. భాస్కరరాజు గారి కుమారుడు మెహెర్ ఈసా కార్యక్రమ నిర్వహణ చేశారు. మల్లిక్ బృందం, గోపీ & పార్టీ, చక్కగా పాటలు పాడారు. బుర్రకథ గానం ద్వారా బాబా జీవిత చరిత్రను శ్రీ రాంచందర్, వెంకట్, సంగం నాయుడు గానం చేశారు.

స్థానిక బాబా ప్రేమికులు శ్రీ గాంధీ రెడ్డి, శ్రీ గోరంట్ల రామరాజు, శ్రీ వీర నాయుడు విచ్చేసిన బాబా ప్రేమికులకు హార్దిక స్వాగతం పలికారు.

మెహెరాబాద్లో దర్శనీయ స్థలాలు

మెహెర్బాబా నివసించిన పుణ్యక్షేత్రం, మెహెరాబాద్. బాబావారు తన విశ్వ కార్యక్రమం నిర్వహించిన పావన క్షేత్రమిది. ఇక్కడున్న దిగువ మెహెరాబాద్, ఎగువ మెహెరాబాద్లలో

గల ముఖ్యమైన దర్శనీయ స్థలాల గురించి సంక్షిప్తంగా తెలుసుకుందాం.



1. గిలోరీషా సమాధి.

గిలోరీషాని మౌలా బాబా అని కూడా పిలిచేవారు. పూర్వాశ్రమంలో వంటవాడు. బ్రిటీషు మహారాణి విక్టోరియా కొలువులో వంటవాడిగా పనిచేశాడు. మహారాణి ఆదరణని, మెప్పుని పొందాడు. 'ఇహ ఇంటికి వెడతాను' అని చెప్పగానే, మహారాణి ఎన్నో బహుమతులు ఇచ్చి పంపింది. అయితే, మహారాణి గారి బహుమతులని వెంట తీసుకురాలేదు గిలోరీ. ఓడ ఎక్కాక సముద్రంలోకి గిరవాటేశాడు. ఇండియాకి వచ్చాక, అహమ్మద్ నగర్ లో స్థిరపడ్డాడు. దైవ

చింతనలో పడి, ఋషి అయ్యాడు. ఎక్కువగా ఒంటరిగా వుండేవాడు. అందరికీ మౌలా (రక్షకుడు, మార్గదర్శి) బాబా అయ్యాడు. గుల్మాయి కుటుంబం గిలోరీని దర్శించేది.

కైఖుసూ దంపతులు ఆరంగావ్ ఆర్మీ క్యాంపుని, రావాల్సిన డబ్బుకి బదులుగా తీసుకొన్నప్పుడు, అక్కడ నాకు కాస్తంత జాగా కావాలని గిలోరీ అడిగాడు. నా సమాధి కట్టించుకొంటానన్నాడు గుల్మాయితో. ఆమె ఆ మాటని భర్త చెవిని వేసింది. ఆయన సుముఖత చూపలేదు. తను కూడా సందిగ్ధంలో పడింది. ఎంత ఋషి అయినా గిలోరీ మహమ్మదీయుడు కదా. అతనికి మా స్థలంలో జాగా ఇస్తే, మా మతం వాళ్ళు ఏమనుకుంటారు అన్న మీమాంసలో పడింది. ఎందుకంటే గుల్మాయి కుటుంబీకులు జొరాస్త్రియన్లు. ఇప్పటి ఇరాన్ లో ఇస్లామ్ మతం ప్రాచుర్యంలోకి వచ్చాక, జొరాస్త్రియన్లు చాలామంది ఇండియాకి వచ్చేశారు. అందుకనే ఓ మహమ్మదీయునికి స్థలం ఇస్తే, జొరాస్త్రియను సనాతన వాదులు ఏమంటారో, ఏం చేస్తారో అని ఆమె భయపడింది.

ఎందుకయ్యా అంతదూరం పోతావు అని నచ్చ చెప్పింది. ఈ సంఘటన జరిగిన కొన్నాళ్ళకి అంటే, 1923వ సంవత్సరంలో గుల్జాయికి కల వచ్చింది. చేతిలో పసి పాపలా గిలోరీ బాబా కనిపించాడు. 'అమ్మా నా విశ్రాంతికి అడిగిన జాగా నాకింకా ఇవ్వలేదమ్మా' అన్నాడు. ఆ తల్లి అవాక్కయింది. గుల్జాయికి కలలో కనిపించిన మర్నాడే, గిలోరీషా ఆరంగావ్ కి వెళ్ళాడు. ఇదిగో ఇక్కడ నా సమాధి కట్టాలి అంటూ వెంట వచ్చిన శిష్యులకి ఓ జాగా చూపించాడు. ఇది మారుమూల ప్రాంతం కదా అన్నారు వాళ్ళు. మంచి స్థలాన్ని ఇస్తామన్నారు ఎందరో ధనికులు, అవన్నీ సగర్ కి దగ్గరగానే వున్నాయి. వాటిని కాదని ఇంత దూరం రావటం దేనికి మౌలీబాబా అని అడిగారు శిష్యులు. దీనిపై గిలోరీషా స్పందిస్తూ 'మీరు చిన్న పిల్లలు. మీకేమీ తెలియదు. కొద్ది రోజుల్లో ఈ ప్రాంతం పావన పుణ్యక్షేత్రమవుతుంది. గొప్ప వ్యక్తి వస్తాడిక్కడికి. యావత్ ప్రపంచం ఆ మహనీయుని దర్శనానికి తరలివస్తుంది ఒక రోజున. ఈ జాగాలో నా సమాధి కట్టమని ఎందుకు చెప్పానో అప్పుడు తెలుస్తుంది మీకు.' (లార్డ్ మెహెర్, పేజీ 482):

ఈ సంగతులు తెలిసిన కైఖుస్రూ దంపతులకు గిలోరీషా అడిగింది ఇవ్వటమే సబబు అనిపించింది. మనసులో మాటని వీరు చెప్పి చెప్పకుండానే, నా సమాధి త్వరగా కట్టాలని గిలోరీషా తొందరపెట్టాడు. మెహెర్బాబా ఇక్కడకు రాబోతున్నారు. ఆయన వచ్చే నాటికి నా సమాధి రెడీ కావాలి అన్నాడు.

మెహెర్బాబాని దర్శించిన పుణ్య స్త్రీ గుల్జాయి. 'అధ్యాత్మికంగా నా తల్లివి నువ్వు' అని మెహెరునిచే ప్రస్తుతించబడిన అదృష్టవంతురాలు. అప్పట్లో బాబావారు బొంబాయిలో వుంటున్నారు. 'మంజిల్ -ఇ- మీమ్'లో బాబావారి మకాం.

1923వ సంవత్సరంలో బాబావారి పుట్టినరోజుని మంజిల్ -ఇ- మీమ్లో ఘనంగా చేశారు. నాటి వేడుకలకు గుల్జాయి కూడా వెళ్ళింది. ఆ మర్నాడు అంటే ఫిబ్రవరి 26వ తేదీన ఆమె కొడుకు రుస్తుమ్ కి ఫ్రేనీతో పెళ్ళి అక్కడే నిశ్చయమైంది. పెళ్ళి మే 9వ తేదీన. పెళ్ళికి వేదిక అహమ్మద్ నగర్. ఇంతకూ పెళ్ళి కూతరు ఫ్రేనీ ఎవరో కాదు, బాబాకి అత్యంత ప్రీతి పాత్రులైన మెహెరా సోదరి ఆమె.

ఆవేళ గుల్జాయితో బాబా ఓ మాట అన్నారు. ఏదైనా ప్రశాంతంగా వుండే చోటన వెళ్ళి వుండాలని వుండన్నారు. 'అయితే మా ఊరు రండి బాబా' అంది గుల్జాయి రహీమని. గిలోరీషా గురించీ, ఆరంగాంలో వాళ్ళ స్థిరాస్థి గురించీ చెప్పింది. బాబావారు అక్కడ వుండవచ్చని మరీ మరీ చెప్పింది. రుస్తుం - ఫ్రేనీల పెళ్ళికి ఇంకా వారం పది రోజులు వుండనగానే బాబావారు అహమ్మద్ నగర్ కి విచ్చేశారు. వెంట కొంతమంది మండలివారు వచ్చారు. వీరందరూ గుల్జాయి ఇంట బసచేశారు. అప్పట్లో ఆ ఇంటి పేరు ఖుస్రూ నివాసం. ఇప్పుడు ఆ ఇంటి పేరు మెహెర్ నజర్, ట్రస్టు ఆఫీసున్నది అక్కడే.

పెళ్ళికి అతిథుల సంఖ్య పెరుగుతున్న కొద్దీ మెహెర్బాబా వారిపై పరోక్ష విమర్శలు

వస్తున్నాయి. వాతావరణం ఉద్రిక్తమైంది. మే నాల్గవ తేదీ ఉదయం, విమర్శల పోటు తారాస్థాయికి చేరడంతో ఇహా సహించేది లేదనుకున్నారు బాబావారు. వెంటనే ఎవరికీ చెప్పకుండా ఖుస్రూ నివాసం నుంచి బయటకి నడిచారు. రోడ్డుదారి పట్టారు. ఇది గమనించిన మండలివారు బాబా వెనుక పరుగెత్తుకెళ్ళారు.

అప్పట్లో అహమ్మద్ నగర్ ఊరు రైల్వే స్టేషన్ వరకే వుండేది. కానీ స్టేషన్ దగ్గర బాబా ఆగలేదు. అటు నుంచి దక్షిణం దిశలో వడివడిగా కదిలారు. అలా నడుస్తూ, నడుస్తూ ఇప్పటి మెహెరాబాద్ లో అడుగుపెట్టారు. రోడ్డు ప్రక్కన పెద్ద వేపచెట్టు కనిపించింది. ఆ చెట్టు చుట్టూరా చిన్న గోడ వుంది. తూర్పుకి తిరిగి గోడపైన కూర్చున్నారు. ఎదురుగా గిలోరీషా కోసం కట్టిన సమాధి కన్పించింది. 'అదే గిలోరీషా సమాధి' అని బాబావారు మండలివారికి చెప్పారు. గిలోరీషా 1924లో తనువు చాలించారు.

అల్పాహారం కూడా చేయకుండా ఎండలోపడి చాలా దూరం నడిచివచ్చారేమో, ఆకలి కర కర మంటోంది. దాహం వేస్తోంది అందరికీ. 'ఊళ్ళోకి వెళ్ళి తినటానికి ఏమైనా దొరుకుతుందేమో చూడండి' అని బాబా ఓ ఇద్దరిని ఆరంగాంకి పంపారు. గంగారామ్ పవార్ అనే వడ్రంగి, వాళ్ళకి జొన్న రొట్టెలు ఇచ్చాడు. పాత (మొదటి) బావి నుంచి నీళ్ళు తోడుకోడానికి బక్కెట్టు ఇచ్చాడు.

అలా ఆ ప్రకారంగా ఆరంగాంలో బాబావారి మొట్ట మొదటి శిష్యుడు అయిన ఘనకీర్తి పవార్ ది. అతను క్రైస్తవుడు. బాబావారి మొదటి క్రైస్తవ అనుచరుడైన ఘనత కూడా ఆ వడ్రంగికి దక్కింది. అతనికి అజోబా అన్న ముద్దుపేరు పెట్టారు బాబా. అజోబా అంటే గౌరవనీయుడైన వృద్ధుడు అని అర్థం. మధ్యాహ్నం మండుబెండలో మెహెరాబాద్ లో అడుగుపెట్టిన బాబావారు అక్కడ కొన్ని వారాలు వున్నారు. తర్వాత బొంబాయి వాపసు వెళ్ళారు. ఆరైల్ల తర్వాత మళ్ళీ మెహెరాబాద్ కి వచ్చారు. 1923 డిసెంబరు నుంచి నాలుగు వారాలపాటు పోస్టాఫీసు బిల్డింగ్ లో ఏకాంతవాసం చేశారు. 1924 జనవరి నెలలో గిలోరీషా శరీరం వదిలాడు. బాబా, మండలివారు ఏప్రిల్ కి తిరిగి వచ్చారు. అప్పటికి గిలోరీ సమాధి పూర్తయింది.

పురుషమండలి సమాధులు:

దిగువ మెహెరాబాద్ లో గిలోరీషా సమాధికి దగ్గరలోనే పురుష మండలివారి సమాధులున్నాయి. బాబా మండలిలోని తన ప్రేమికుల్ని ఎవర్ని ఎక్కడ సమాధి చేయాలో బాబావారు చెప్పలేదు కానీ ఇక్కడ ఎవరెవరికి సమాధి వుండాలో పేర్కొన్నారు. 'మరణానంతరం ఖననం చేయాలా, దహనం చేయాలా అన్నది మీ ఇష్టం' మీకెలా అనిపిస్తే అలా చేయండి అని మాత్రం బాబా చెప్పారు. బాబావారికి అత్యంత ప్రీతిపాత్రులైన ఇద్దరు మస్తుల సమాధులు కూడా ఇక్కడే వున్నాయి.



జోష్టి (కుటీరం):

బాబావారి ఆదేశాల మేరకు 1924 ఏప్రిల్ నెలలో కట్టారు ఈ కుటీరాన్ని. రోడ్డుకి కొంచెం దూరంగా చెట్లు ప్రక్కన కుటీరం కట్టాలి అని బాబా అనగానే పని మొదలైంది. అహమ్మద్ నగర్ నుంచి తాపీమేస్త్రీ వచ్చాడు.

ఆరంగావ్ నుంచి వడ్రంగి వచ్చాడు. వయోవృద్ధుడు అతను. వస్తూ పనివాళ్ళని వెంటపెట్టుకుమరీ వచ్చాడు. మండలివారు రాళ్ళు ఎత్తారు. పది రోజుల్లో జోష్టి రెడీ అయింది. దీన్నే 'ఆగ్ర కుటీ' అంటారు. అంటే మొదటి కుటీరం అని అర్థం. మెహెరాబాద్ లో బాబావారు కట్టించిన మొదటి ఇల్లు - ఈ కుటీరమే. కడుతున్నంతసేపూ బాబా ఇక్కడే వున్నారు. తమ అవసరాలకి తగ్గట్లు కుటీర నిర్మాణం చేయించారు. అందులోనే బాబావారు తరచు ఏకాంతవాసం చేసేవారు. బయట కిటికీ క్రింద పురుష మండలివారు ఒకరు కాపలా కూర్చునేవారు. బాబావారు ఏదైనా చెప్పాలంటే కిటికీ పైన టిక్, టిక్ అని కొట్టేవారు. చెప్పాలనుకున్న సంగతి కాగితంపై వ్రాసి ఇచ్చేవారు.

ఆ రోజుల్లో బాబావారి భోజనం, నిద్ర, స్నానం అన్నీ ఈ జోష్టిలోనే. తామే స్వయంగా ఈ గదిని ఊడ్చేవారు. నేలమీద పరుపు వేసుకుని పడుకొనేవారు. పగలు పరుపుని చుట్టచుట్టి ఓ ప్రక్కపెట్టేవారు. ఈ జోష్టి విశిష్టత ఏమంటే, మెహెర్బాబావారి అనంత మౌనం ఇక్కడే ప్రారంభమైంది. 1925 జూలైలో మౌన దీక్ష స్వీకరిస్తూ, ఏడాదిపాటు మౌనంగా వుంటానన్నారు. ఏడాది కాకపోయినా, నా పని అయ్యే వరకు అయినా మౌనం పాటించాలనుంది అన్నారు. బాబావారి సంకల్పం విన్న హజరత్ బాబాజాన్ స్కూలు మాస్టారు పండోబా ఖిన్నుడయ్యాడు. మీరు మౌనం పాటిస్తే మాకు హితోక్తులు ఎవరు చెబుతారని అడిగాడు. బాబా చిరునవ్వుతో ఇలా అన్నారప్పుడు: 'నేను బోధించుటకు రాలేదు. మేల్కొల్పుటకే వచ్చాను' (లార్డ్ మెహెర్).

బాబావారి సమాధిపైన ఈ సందేశమే కన్పిస్తుంది. ఎంతో విశిష్టమైన సందేశమిది.

జూలై 9వ తేదీ సాయంత్రం బాబావారు ఆఖరుసారి మాట్లాడారు. మెహెరాబాద్ లో నివసిస్తున్న వారందరికీ వాళ్ళ విధులని శ్రద్ధాసక్తులతో నిర్వహించమని చెప్పారు. అందరికీ సవివరమైన ఆదేశాలను ఇచ్చారు. మీ విధులు శ్రద్ధగా నిర్వహించమన్నారు. ఇలా ఎవరికి చెప్పాల్సింది వాళ్ళకి చెప్పాక, తమ కుటీరంలోకి వెళ్ళారు. అలా ఆరంభమైన

మౌనం 1969 జనవరి 31వ తేదీన శరీరం విడిచే వరకు అంటే 44 సంవత్సరాలు సాగింది. గతంలో కూడా అడపాదడపా జోష్టిలో ఏకాంతవాసంతో పాటు మౌన ప్రతం పాటించారు, కానీ బాబా అనంత మౌనం పడతారనుకోలేదు ఎవ్వరూ.

జూలై 10వ తేదీ ఉదయం బాబా జోష్టి నుంచి వచ్చారు. స్నానం చేశారు. ఎప్పుటిలా అందరినీ కుశల ప్రశ్నలు వేశారు. అయితే ఈ కుశల ప్రశ్నల్లో కొత్తదనం వుంది. ఆయన నోట మాట, పాట విన్న మండలివారికి ఈ మౌన భాషణలు, మౌనం పాటిస్తున్న తీరు సంభ్రమాశ్చర్యాలు కల్గించాయి. నోటి మాటగా కాక వ్రాత మాటగా వినిపించాయి. చాలా రోజులు కాగితంపై పెన్సిల్తోనో, పలకపై బలపంతోనో వ్రాసేవారు. దరిమిలా, 1927 జనవరి రెండవ తేదీ నుంచి సంతకం తప్ప వ్రాయటం మానేశారు. ఆంగ్ల అక్షర ఫలకం చేతబట్టారు. 1954 అక్టోబరు 7వ తేదీన అక్షర ఫలకాన్ని కూడా ప్రక్కన పెట్టారు. సంజ్ఞల ద్వారా మాట్లాడసాగారు.

మౌనం ప్రారంభించిన మూడు రోజులకి అంటే జూలై 13వ తేదీ నుంచి బాబావారు ఓ ఉత్పృష్ట రచనకు జోష్టిలో శ్రీకారం చుట్టారు. రహస్య గ్రంథంగా చెప్పబడుతున్న రచన ఇదే.

కుటీరంలోనూ, వరండాలోనూ బాబా చాలాసార్లు తమ దర్శనం ఎందరికో ఇచ్చారు. 1920 దశకంలోనూ, 1930 దశకం తొలి నాళ్ళలోనూ దర్శన కార్యక్రమాలకు ఇదే వేదిక. దరిమిలా కాలంలో, మండలి నివాసంగా, హౌమియోపతి డిస్పెన్సరీగా ఇవి అక్కరకు వచ్చాయి. గోష్ఠి సమయాల్లో ఈ కుటీరం ఉపయోగపడింది.

టేబుల్ - ఇల్లు:

మౌనం ప్రారంభించిన కొన్ని వారాలకి బాబావారు అజోబాని పిలిచి పోస్టాఫీసుకి దగ్గరగా టేబుల్ హౌస్ తయారుచేయమన్నారు. కొలతలు ఇచ్చారు. టేబుల్ గదిలో వెడల్పు ఐదున్నర అడుగులు, పొడవు ఏడున్నర అడుగులు, మూడు అడుగులపైన కొంచెంగా



ఎత్తు వుండాలన్నారు. జోష్టి గేటు బయట రోడ్డుకు దగ్గరగా వున్న వేపచెట్టుకి తూర్పున టేబుల్ గదిని పెట్టించారు. 1925 అక్టోబరు 11వ తేదీ నుంచి బాబావారు ఈ టేబుల్ గదిలోనే నిద్ర పోయేవారు. అందులో కూర్చోనే బాబావారు తమ రహస్య గ్రంథ రచన కొనసాగించారు. ఈ రచనా ప్రక్రియ ఎక్కువగా ఉదయం పూట జరిగేది. నవంబరు 17వ తేదీ నుంచి టేబుల్ గది మరో పనికి అక్కరకి

వచ్చింది. ఈ గదికి ముందున్న వరండాలో కూర్చొని బాబావారు అందర్నీ పలకరించేవారు. అయితే ఉదయం ఎనిమిది నుంచి మధ్యాహ్నం 12 గంటల వరకు వేపచెట్టు దరిదాపులకి ఎవ్వరూ రాకూడదని బాబావారు ఆదేశించారు. ఈ సమయం బాబావారి రచనా సమయం. మరి అప్పుడు ప్రశాంతత అవసరం కదా!

ధుని: 1925లో వర్షాలు సరిగా పడలేదు. కరువు ఏర్పడుతోంది. కరువు నుంచి కాపాడమన్న గ్రామస్థుల అభ్యర్థనపై బాబావారు నవంబరు 10వ తేదీన మండలివారిని ధుని వెలిగించమని ఆదేశించారు. మండలివారు ధుని కోసం గొయ్యి తవ్వారు, మంట కోసం ఎండు పుల్లలు ఏరుకొచ్చారు. టేబుల్ గదికి ఉత్తరంగా ధుని వెలిసింది. రాత్రి 11 గంటలకి ధుని వెలిగింది. పల్లె ప్రజ భక్తితో సంకీర్తన చేశారు. కాసేపు వారు పాటలు పాడాక 'ఇహ చాలు, త్వరగా ఇళ్ళు చేరుకోండి' అని బాబా వాళ్ళని పంపేశారు. ఐతే వాళ్ళు దారిలో వుండగానే భోరున వాన మొదలైంది. ఇంటికి చేరేసరికి తడిసి ముద్దయ్యారు. ఆ వర్షం ఆగితే ఒట్టు. 15 గంటలు ఏకధాటిన కురిసింది. ఎండిన బావులు మళ్ళీ నిండాాయి. ఏడాది తర్వాత మళ్ళీ అదేరోజు సాయంత్రం 7 గంటలకి ధుని వెలిగించారు. మళ్ళా వర్షం పడింది. ధుని ద్వితీయ వార్షికోత్సవం నాడు కూడా ధుని వెలిగించారు. ఈసారి వర్షం రెండున్నర రోజులు కురిసింది. లోతట్టు ప్రాంతాలు జలమయమయినాయి. గ్రామస్థులు బిరబిరా బాబా దగ్గరకి వచ్చారు. ఈసారి వాళ్ళ అభ్యర్థన: 'బాబా వర్షం ఆపించు' అని. 1941వ సంవత్సరం డిశంబరు నెల 12వ తేదీన బాబావారు సమాధి గదిలో ఏకాంతవాసంలో వున్నారు. అయినప్పటికీ కొండ దిగి ధుని దగ్గరకి వచ్చారు. బాబావారి ఏకాంతవాసానికి భంగం రాకుండా ధుని చుట్టూరా గుడ్డలు కట్టారు. బాబా ఆజ్ఞ మేరకి గుస్తాద్జీ ధునిని వెలిగించారు. ఈసారి ధుని ప్రజ్వలన వర్షం కోసం కాదు. నా ఆంతరంగిక కార్యక్రమం కోసం అని బాబావారు శెలవిచ్చారు. నాటి కార్యక్రమంలో పాద్రీ, పెండూ, ప్లీడరు కూడా పాల్గొన్నారు. నెలరోజుల తర్వాత ధుని ప్రజ్వలన మళ్ళీ జరిగింది. ఈసారి ఐదుగురు మండలివారిని మాత్రమే బాబావారు అనుమతించారు. ఈ నెల ధుని ఉపాసినీ మహారాజ్ సంస్మరణార్ధం. ఆ సద్గురువు ఇటీవలే తనువు చాలించారు. ఆనాడు ధుని వెలిగించే అదృష్టం ఈరుచ్ తండ్రి, పాపా జస్సావాలాకి దక్కింది.

ఇహపైన ప్రతినెలా 12వ తేదీన మెహెరాబాద్లో ధుని వెలిగించాలని బాబావారు ఆదేశించారు. ఇప్పుడున్న ధుని వేదిక నిర్మాణం 1948లో జరిగింది. 1954వ సంవత్సరం సెప్టెంబరు 26వ తేదీన మరువరాని మూడు సప్తాహాల కార్యక్రమంలో భాగంగా బాబావారే స్వయంగా ధుని వెలిగించారు. బాబావారు ఆఖరుసారిగా ధునిలో పాల్గొన్నది 1955 నవంబరు 12వ తేదీన. సహవాస్ కార్యక్రమంలో భాగంగా జరిగింది ధుని ప్రజ్వలన. అప్పుడు అక్కడున్న వారికి బాబా ఓ హితవు చెప్పారు. 'ఏదైనా ఒక కోరికనో, తప్పునో ధునిలో వదిలేయమన్నారు. ఆనాటి నుంచి ఈనాటికీ ఆ సంప్రదాయాన్ని కొనసాగిస్తున్నాము.

డాక్టర్ డాంకిన్ నివాసం: ఇది రెండు గదుల ఇల్లు. 1944లో విష్ణు, అతని తల్లి

కైకూబాయి కోసం కట్టారు. ఇక్కడే డాంకిన్ డాక్టరు గారు 1950, 1960 దశకాల్లో బస చేశారు. బాబావారి నవజీవన సహచరులు మెహెరాబాద్ నుంచి బయలుదేరే ముందురోజు రాత్రి ఇక్కడే తమ 'అఖరి' భోజనం చేశారు. 1970వ దశకంలో ఈ ఇల్లు యాత్రికుల వసతి గృహం అయింది. అయితే అప్పట్లో ఎవరికైనా నాలుగు రోజులే ఇక్కడ బస. డాంకిన్ నివాసం వెనకే, యాత్రికుల కోసం వంటగది భోజనశాల గది కట్టారు.

ఇంటర్వ్యూ క్యాబిన్:

కైకోబాద్ దస్తూర్ కోసం 1944 - 45 మధ్య కట్టారీ క్యాబిన్. ఇక్కడ ఒకప్పుడు స్నానాల గదుల ఇల్లు వుండేది. 1946 జనవరి నెలలో, బాబావారు ఇక్కడే ఉపవాసం, ఏకాంతవాసం చేశారు. మొత్తం నలభైరోజుల దీక్ష అది. అయితే రొడ్డుపై రణ గొణ ధ్వనులతో ప్రశాంతంగా వుండటంలేదని ఇరవై రోజులే ఇక్కడ వుండి, మిగిలిన దీక్షని మెహెరాబాద్ లో పూర్తిచేశారు. దరిమిలా బాబావారికి ఈ క్యాబిన్ విశ్రాంతి మందిరంగా పనికి వచ్చింది. 1950 దశకపు సహవాస్ కార్యక్రమప్పుడు ప్రేమికులని విడివిడిగా కలిసింది ఈ గదిలోనే. ఇరవై ఏళ్ళ తర్వాత అంటే 1970 దశకంలో ఈ క్యాబిన్ ని యాత్రికుల వసతిగా మార్చి, ముగ్గురు పడుకొనే వీలు కల్పించారు. ఇప్పుడు ఇది సిబ్బంది నివాసంగా మారింది.

ప్రధాన బంగళా:

మెహెరాబాద్ వచ్చి ఇరవై సంవత్సరాలు దాటినా అరకొర వసతితో సరిపుచ్చుకుంటున్న పురుషమండలి కోసం బాబావారు ఈ ఇంటి నిర్మాణానికి 1947 ద్వితీయార్థంలో అనుమతి ఇచ్చారు. 1948 జూలై 23 ఉదయం గృహప్రవేశం జరిగింది. ఆ వేడుకని సినిమాగా చిత్రీకరించారు. సమావేశాల కోసం పెద్ద హాలు, వంట గది, స్నానాల గది, నివాసానికి అనువైన గదులు అన్నీ వైనంగా కట్టారు.

నవజీవనానికి బయలుదేరే ముందు మెహెర్బాబా వారు పురుషమండలితో గోష్ఠి జరిపింది ఇక్కడే. 1950 దశకపు సహవాస కార్యక్రమాలు జరిగింది ఇక్కడే.

ఈ హాలులోని కుర్చీ బాబావారిది. ఇందులో బాబావారు కూర్చొన్నారు. కుర్చీకి పైన గోడమీద ఫోటోలను - బాబావారిదీ, వారి తల్లిదండ్రులదీ - బాబావారి ఆదేశాల మేరకి పెట్టారు. బాబావారు నిర్వహించిన కార్యక్రమాల ఫోటోలను తర్వాత పెట్టారు. గోడపై వివిధ భాషల్లో కన్సిస్టున్న సూక్తులు 1958 సహవాస్ కాలంనాటివి.

ఇక్కడున్న గోడ గడియారం కూడా బాబా రోజుల నాటిదే. ఇక్కడే ఈ హాలులోనే మహమ్మద్ మస్తు చాలా ఏళ్ళున్నాడు. బంగళాకి పశ్చిమంగా నిలబడి చూస్తే పాద్రీ గది మండలి హాలుకి కొంచెం ఎడమ వైపుకి కన్సిస్టుంది. పాద్రీ ఉన్న రోజుల్లో ఎలా ఉండేదో అలానే ఉంచారాగదిని.

మండలివారు ఆఖరిరోజుల్లో, ఏమాత్రం సుఖంగా వున్నదీ తెలుస్తుంది ఈగది చూస్తే. 1982లో కన్నుమూసే వరకు పాద్రీ హొమియోపతి డిస్పెన్సరీని ఇక్కడే నడిపాడు.

రాహూరీ క్యాబిన్: మెహెరాబాద్ కి ఉత్తరంగా సుమారు 40 కిలోమీటర్ల దూరంలో వుంది రాహూరి అన్న ఊరు. అక్కడ 1936లో కట్టారీ గదిని. ఈ క్యాబిన్ లోనే బాబావారు ఉచిత వైద్యశాలనీ, మతి భ్రమించినవారి కోసం ఆశ్రమాన్ని నడిపారు. మస్తులు కొందర్ని ఇక్కడే వుంచారు. బాబావారూ చాలా నెలలు వున్నారీ క్యాబిన్ లోనే. అయితే భూమి యజమానితో గొడవలు రావటంతో ఆశ్రమాన్ని దిగువ మెహెరాబాద్ కి 1937 మే నెలలో మార్చారు. ఇప్పుడు ప్రధాన బంగళా వున్నచోట డిస్పెన్సరీని పెట్టారు. మెహెర్ పిలిగ్రిమ్ సెంటర్ (ఎం.పి.సి) వున్న చోటికి కొంచెం పశ్చిమంగా పిచ్చివాండ్ర ఆశ్రమాన్ని ప్రారంభించారు. బాబావారి ఆదేశం మేరకు డాక్టర్ ఘనీ రాహూరీ క్యాబిన్ ని పడగొట్టి, ఆ సామాగ్రినే చాలా వరకు వాడుతూ ఇక్కడ ఈ జాగాలో కొత్త క్యాబిన్ ని కట్టించారు. 1930, 1940 దశకాల్లో, బాబావారు ఏకాంతవాసాలకి విడిది ఈ క్యాబిన్. ఇక్కడే ఎందరికో బాబావారు ఇంటర్వ్యూలు ఇచ్చారు. మస్తులు లఖన్ షా, ఆలీ షా, మహమ్మద్ లు బస చేసింది ఈ గదిలోనే.

ధర్మశాల: 1916లో నిర్మించిన ఈ బంగళా, అప్పట్లో బ్రిటీషు సైనికాధికారుల భోజనాల గది. 1923 మే లో తొలిసారి బాబా మెహెరాబాద్ లో కాలు పెట్టినప్పుడు, పోస్టాఫీసు ఇంటిలో వుంటూ, మండలివారితో కలిసి ఈ బంగళా నివాస యోగ్యంగా తీర్చిదిద్దారు. 1924లో బాబావారికి ఇది వేసవి విడిది. అప్పుడు ఇచ్చిన తెల్ల గుర్రాన్ని ఇక్కడే వరండాలో ఈశాన్యం మూల కట్టేవారు. దానికి బాబావారు సూఫీ అని పేరు పెట్టారు. 1925 మార్చి 21వ తేదీ నుంచి 19 నెలల పాటు మెహెర్ ధర్మాస్పత్రి ఇక్కడే నడిచింది. సుమారు 7 వేల మంది రోగులు మందు తీసుకున్నారు. 500 మంది ఆస్పత్రిలో చేరి చికిత్స పొందారు. ఈశాన్య వరండా కొంత మూసేసి, ఆపరేషన్ రూమ్ చేశారు. అక్కడ శుక్లానికి ఆపరేషన్ చేసేవారు. తూర్పు భాగం ఖాళీ స్థలంలో కుప్పవారి ఆశ్రమం నడిపారు. 1927 ప్రధమార్థంలో, హజరత్ బాబాజాన్ ఉన్నత పాఠశాలని కూడా ఈ పాత ఇంటి నుంచే నడిపారు. నైరుతీ భాగంలో ఓ మూల కూర్చొని బాబావారు తిరగలి పట్టి గంటల తరబడి పిండి విసిరారు చాలా రోజులు.

ఇది 1920 దశకం నాటి మాట. సభలు, సమావేశాలు, సంగీత కార్యక్రమాలకు కూడా వేదిక ఈ పాత భవనం. టెన్సిస్, వాలీబాల్ వంటి ఆటల్ని తూర్పు ప్రక్క ఖాళీ స్థలంలో ఆడేవారు. పాద్రీ, పెండూ, పెద్ద ఆదీ, విష్ణు - మెహెరాబాద్ కి స్తంభాలనేవారు బాబా. ఈ పాతకాలపు ఇంటి పైకప్పు పడకుండా నిలబెడుతున్నాయి, నాలుగు చెక్క స్తంభాలు. అలాగే ఈ నలుగురు మెహెరాబాద్ భారం మోస్తున్నారని బాబా చమత్కరించారు

ఒకసారి. 1934 మే నెలలో ఆగ్నేయ మూల గదిలో బస చేస్తున్నప్పుడు సృష్టి ఆవిర్భావం గురించి అనేక ఆసక్తికర సంగతుల్ని 'డివైన్ థీమ్' పేరిట బాబావారు వివరించారు.

ఇలా రకరకాల అవసరాలకి ఈ పాత బ్రిటీష్ కట్టడం పనికివచ్చింది. అయితే దీన్ని ఎక్కువగా మండలివారి బస కోసమే వాడారు. మస్తులు కొందర్ని కూడా ఇక్కడే ఉంచారు. బాబావారు భౌతిక శరీరం వదిలిన తర్వాత, ఈ ఇంటిని ధర్మశాల (సత్రం) గా మార్చారు. 1982లో దక్షిణవైపు భాగాన్ని పడగొట్టి మళ్ళీ కట్టారు. ఇందువల్ల మరింతమందికి బస కల్పించే వీలుకల్గింది.

స్మారక స్థూప స్థలం:

మెహెర్బాబాకి అత్యంత సన్నిహితులైనవారికి తీపిగుర్తు ఈ స్థలం. దివంగత శిష్యుల జ్ఞాపకార్థం కట్టబోయే స్థూపం ఇక్కడ నిర్మించనున్నారు. మెహెరా జన్మదినాన్ని ఘనంగా నలుగురినీ పిలిచి జరపాలని బాబావారు 1944 డిసెంబర్లో నిర్ణయించారు. ఆ ఏర్పాట్లు చేస్తున్న మాసాజీకు డిసెంబరు 19న గుండెపోటు వచ్చి పాత బంగళాలోని తన గదిలో కన్నుమూశాడు. మాసాజీ బాబావారి మేనమామ. మండలి సభ్యుడూను. మాసాజీ శవ పేటికను బాబావారు, మండలివారు ఇక్కడికే తీసుకువచ్చి ఖననం చేశారు. అర్నాజ్ - నారిమన్ దాదా చాన్వీల వివాహం అహమ్మద్ నగర్లో 1944 డిసెంబరు 21న జరిగింది. పెళ్ళికి వచ్చిన అతిథులనీ, స్థానిక ప్రేమికులనీ బాబావారు ఇక్కడికి డిసెంబరు 23న రప్పించారు. వారి సమక్షంలో ఛాన్వీ గారి చిర పరిచితుడైన బాబావారి మొదటి కార్యదర్శి, ఫమ్ రోజ్ దాదా ఛాన్వీ గారి పరుపు చుట్టని మాసాజీ సమాధి ప్రక్కనే పాతిపెట్టించారు. ఛాన్వీ గారు పెళ్ళికొడుకుకి చిన్నాయన. నాలుగు నెలల క్రిందట కాశ్మీర్లో చనిపోయాడు. ఛాన్వీ అవశేషాలని సమాధి చేస్తుంటే, పెద్ద ఆదీ బాబావారి సందేశం చదివారు. దివంగత శిష్యుల జ్ఞాపకార్థం కట్టబోయే స్థూపం గురించిన సందేశం అది. ఒక్కొక్క దివంగత శిష్యుని పేరుని పెద్ద ఆదీ చదువుతుంటే, బాబావారు గులాబీ పువ్వులను స్థూపం పునాది కోసం త్రవ్విన గోతిలోకి జారవిడిచారు.

డిసెంబరు 24న బాబా తమ్ముడు, చిన్న ఆదీ భార్య గులు, పండంటి దారాకు జన్మనిచ్చి, కన్నుమూసింది. కానీ ఆ మర్నాడే బాబావారి ఆదేశానుసారం మెహెరా పుట్టినరోజుని అనుకొన్న ప్రకారం ఘనంగా జరిపారు. 1954 డిసెంబరులో ఇక్కడే పెద్ద పందిరివేశారు.

ఆహ్వానితులైన పురుషులు వుండటానికి తాత్కాలిక వసతి ఏర్పాటుచేశారు. ఆ ఆహుతుల సమక్షంలో బాబావారు తమ అంతిమ ప్రకటన చేశారు.

అంతటి విశేష చరిత్ర గల ప్రదేశం ఇది.

వచ్చే నెలలో ఎగువ మెహెరాబాద్లో దర్శనీయ స్థలాల గురించి తెలుసుకుందాం.

- సశేషం

14వ మెహెర్ ప్రేమిక సహవాస్, తణుకు

తణుకు బాబా సెంటర్ 14వ వార్షికోత్సవాన్ని, ప్రేమిక సహవాస్ను ఇటీవల ఘనంగా జరుపుకున్నారు. మెహెరాబాద్ నుండి ప్రత్యేక అతిథులుగా విచ్చేసిన శ్రీ బాపు నారాయణ దత్తే, శ్రీ సంజయ్ కంబ్లే అవతారుని వారి అనుభూతులు వివరించారు. శ్రీ దత్తే బాబా గారి దగ్గర సుమారు మూడు దశాబ్దాలుకు పైగా పనిచేసిన అనుభవం వుంది. శ్రీ సంజయ్ కంబ్లే చిన్నతనంలోనే బాబాను దర్శించుకున్న ధన్యులు. వీరి ప్రసంగాలను శ్రీ మెహెర్ బుజ్జి తెలుగులో అనువదించారు. వారి అనుభవాలు విన్న బాబా ప్రేమికుల కళ్ళలో నీళ్ళు తిరిగాయి. శ్రీ బి. రామకృష్ణయ్య, శ్రీ ప్రసాద రాజు, డా. విజయ సారథి, శ్రీ బాపిరాజు, తదితరులు బాబా సందేశాలపై ప్రసంగించారు.

ఈ సందర్భంగా శ్రీ పి.వి.ఎస్.ఎస్. శర్మ ప్రచురించిన 'అవతార్ మెహెర్బాబా వారి రోజుకో సందేశము' అను 365 రోజుల సందేశంతో కూడిన పుస్తకం, బాబా వారి జీవిత చరిత్ర, ప్రార్థనలు, మెహెర్ చాలీసాలతో కూడిన చిన్న పుస్తకమును స్థానిక మునిషిపల్ కమీషనర్ శ్రీ కె. సాయిరాం ఆవిష్కరించారు. శ్రీ శర్మ ప్రతి సంవత్సరం అందజేసే విరాళం రూ. 5,000/- లను తాడేపల్లిగూడెం సెంటర్ ప్రేమికురాలు శ్రీమతి దాసరి తవుటమ్మ గారికి అందజేశారు.

ఏకాహం

శ్రీ చింతల వెంకటేశ్వర గౌడ్, గోదావరిఖని గారి ఇంట్లో సెప్టెంబరు 22 సాయంత్రం 5 నుండి రాత్రి 7 దాకా రెండు గంటలు అవతార్ మెహెర్బాబా వారి ఏకాహం నిర్వహించినట్లు స్థానిక బాబా ప్రేమికులు తెలిపారు.

హనుమాన్ బాబా కదిరి

బాబా ప్రేమికులు శ్రీ హనుమాన్ బాబా, కదిరి తీవ్ర అనారోగ్యానికి గురైనారు. స్విమ్మె ఆసుపత్రి తిరుపతిలో పెద్ద ఆపరేషన్లు వరుసగా మూడుసార్లు జరిగాయి. వారి ఆరోగ్యం కుదటపడేలా అవతారుడిని ప్రార్థించమని కోరుతూ ఆయన ఇటీవల ఒక లేఖలో తెలిపారు. మరిన్ని వివరాలకు శ్రీ హనుమాన్ బాబా, కదిరి, సెల్: 9491507775 ను సంప్రదించగలరు.

కరీంనగర్ బాబా సెంటర్ 27వ వార్షికోత్సవము

సాయి నగర్, కరీంనగర్ బాబా సెంటర్ 27వ వార్షికోత్సవము 14.11.2013న ఘనంగా జరిగింది. మరియు బాబా జన్మదిన వేడుకలు పట్టణంలోని వాడవాడలలోని బాబా ప్రేమికుల గృహములలో ఏర్పాటు చేయడమైంది. - ఎన్. లక్ష్మీ నరసింహారావు, కార్యదర్శి,

ప్రభుస్తుతి

ప్రభుస్తుతి

ఓ పర్వర్థిగార్,
సర్వపోషకా! సర్వ రక్షకా!
నీవు ఆదియును
అంతమును లేని వాడవు,
అద్వయుడవు,
నిరుపమానుడవు,
నీ ప్రమాణమెవ్వరును
ఎరుంగనేరరు
నీవు వర్ణము,
నామము,
రూపము,
గుణములు లేని వాడవు.
నీవు అపరిమితుడవు
గంభీరుడవు,
ఊహాతీతుడవు,
భావనాతీతుడవు,
శాశ్వతుడవు
నాశనము లేని వాడవు.
నీవు అవిభాజ్యుడవు,
దివ్యచక్షువులతో గాని
నిన్నెవరును చూడజాలరు
నీవు ఎల్లప్పుడు సుంటివి,
నీవు ఎల్లప్పుడు నున్నావు
నీవు ఎల్లప్పుడు నుండువు
నీవు అంతటను గలవు,
నీవు అన్నింట నున్నావు.

మరి నీవు అంతటికి
అన్నింటికి
ఆవలనుండువు.
నీవు ఆకాశమును గలవు
పాతాళమున గలవు
నీవు వ్యక్తుడవు
అవ్యక్తుడవు,
అన్ని భూమికలందున్నావు,
అన్ని భూమికల కతీతుడవు.
నీవు మూడు లోకాలలోనున్నావు
ముల్లోకాల కావలగూడ నున్నావు.
నీవు అగోచరుడవు,
స్వతంత్రుడవు.
నీవు సృష్టికర్తవు,
ప్రభువులకు ప్రభుడవు,
అందరి మనస్సులను
హృదయములను
ఎరిగిన వాడవు,
నీవు సర్వశక్తిమంతుడవు,
సర్వవ్యాపివి,
నీవే అనంతజ్ఞానము,
అనంత శక్తియు,
అనంత ఆనందమును.
నీవు జ్ఞానసాగరుడవు,
సర్వజ్ఞుడవు,
అనంత జ్ఞానివి,

త్రికాల వేదివి,
జ్ఞానమే నీవు,
నీవు సర్వదయాకుడవు,
నిత్య శుభంకరుడవు,
నీవు ఆత్మలకెల్ల నాత్మవు
అనంతగుణ విశిష్టుడవు,
నీవు సత్య, జ్ఞాన
ఆనందముల
త్రిమూర్తివి,
నీవే సత్యమునకు
మూలము,
ప్రేమ మహాసాగరుడవు,
నీవు పురాణ పురుషుడవు,
సర్వోత్తముడవు,
నీవు ప్రభుడవు,
పరమేశ్వరుడవు,
నీవు పరుడవు,
వ రాత్పరుడవు, నీవు
పరబ్రహ్మవు, పరమాత్మవు
అల్లాహ్,
ఇలాహీ,
యజ్దాన్,
అహూరమజ్ దా,
ప్రియతముడైన
భగవంతుడవు,
నీవు 'ఈజిప్ట్' అనబడు
ఏకైక పూజ్యుడవు.

పశ్చాత్తాప ప్రార్థన

ఓం పరబ్రహ్మ - పరమాత్మా
 యా - యాజ్ఞాదాన్
 లా ఇలాహ్ ఇల్లిల్లాహ్
 ఓ గాడ్ ఫాదర్ ఇన్ హెవెన్
 పరమ దయానిధివగు ఓ ఈశ్వరా!
 మా పాపములన్నిటికిని
 మేము పశ్చాత్తాప పడుచున్నాము
 అసత్యము, అధర్మము,
 అపవిత్రమును అగు
 మా ప్రతి తలంపునకును,
 పశ్చాత్తాప పడుచున్నాము.
 పలికి యుండరాని పలికిన
 ప్రతి మాటకును,
 చేసి యుండరాని చేసిన
 ప్రతి చేతకును,
 మేము పశ్చాత్తాప పడుచున్నాము.
 స్వార్థముచే ప్రేరేపింపబడిన
 ప్రతి పనికిని, ప్రతి మాటకును
 ప్రతి తలంపునకు,
 ద్వేషముచే ప్రేరేపింపబడిన
 ప్రతి పనికిని,
 ప్రతి మాటకును
 ప్రతి తలంపునకును,
 మేము పశ్చాత్తాప పడుచున్నాము.
 ఇంకనూ ముఖ్యంగా,
 కామముతో కూడిన
 మా ప్రతి తలంపునకును
 కామ ప్రేరితమగు

మా ప్రతి చేతకును
 పలికిన ప్రతి అన్యతమునకును,
 సమస్త కపటవర్తనమునకును,
 ఆడి తప్పిన
 ప్రతి వాగ్దానమునకును,
 సమస్త పరనిందలకు,
 పరోక్ష నిందలకు,
 మేము పశ్చాత్తాప పడుచున్నాము.
 ఇంకనూ, ముఖ్యముగా కూడా,
 పరులకు నాశన మొనగూర్చునట్టి
 మేము చేసిన ప్రతి పనికిని,
 ఇతరులకు బాధ కలుగజేసినట్లు
 మేమాడిన ప్రతి మాటకును,
 చేసిన ప్రతి చేతకును,
 ఇతరులకు బాధ కలుగవలెనని
 మేము కోరిన ప్రతి కోర్కెకును,
 మిక్కిలి పశ్చాత్తాపపడుచున్నాము.
 నీ యొక్క అపార దయతో ఓ ఈశ్వరా!
 మేము చేసిన
 ఈ పాపములన్నిటిని
 క్షమింప వేడుకొనుచున్నాము.
 తలపులలో కాని, మాటలలో కాని
 చేతలలో కాని
 నీ ఇచ్చానుసారము నడుచుకొన జాలక
 నిరంతరము విఫలులమగుచున్న
 మమ్ములనందరిని క్షమింప
 వేడుకొనుచున్నాము.

మండలి ప్రార్థన

ప్రియ దైవమా!

నిన్ను అధికాధికముగా ప్రేమించునట్లును, ఇంకను అధికముగా నీతో ఐక్యమగునంతటి
 అర్హతగల వారమగునంతవరకును నిన్నింకను అధికముగ ప్రేమించునటుల మాకందరకు
 సహాయము చేయుము.

మరియు చిట్టచివరి వరకు బాబా కొంగును దృఢముగా పట్టుకొని ఉండుటకై మాకందరకు
 సహాయము చేయుము.

జీవిత సభ్యత్వం

2013 నవంబరు - డిశంబరు నెలలో పంపిన వారి వివరాలు

నెం.		పేరు, ప్రాంతము	చెల్లించిన సొమ్ము
1.	డిశంబర్	యస్. వీర హనుమాన్ రెడ్డి, కరీంనగర్	రూ. 1000.00
		మొత్తం	రూ. 1000.00

పత్రిక సభ్యత్వం

1. మెహెర్బాబా పత్రిక జీవిత సభ్యత్వం రూ. 1000/- (వెయ్యి రూపాయలు).
2. రెండు దఫాలుగా కూడా రూ. 500/- చొప్పున చెల్లించవచ్చు. 3. జీవిత సభ్యత్వం చెల్లింపులపై వచ్చే వడ్డీని మాత్రమే పత్రిక నిర్వహణా ఖర్చులకు వినియోగించాలి. అయితే నేటి వరకు జీవిత సభ్యత్వంపై వచ్చిన వడ్డీని కూడా అసలు మొత్తానికే జమచేయడమైనది. 4. వార్షిక సభ్యత్వం రూ.100/- ఫోస్టల్ మనీ ఆర్డర్ ద్వారా పంపవలసింది. 5. బ్యాంకు డ్రాఫ్టు లేదా బ్యాంకు చెక్కు ద్వారా పంపగోరు వారు శ్రీమతి నిర్మలాదేవి, హైదరాబాద్ పేరున పంపగలరు.

మా అడ్రస్: ఎడిటర్, మెహెర్బాబా, గోదావరి గార్డెన్స్, బాబాస్ హౌస్, యాప్రాల్, ప్లాట్ నెం.32, జె.జె. నగర్ కాలనీ, సికింద్రాబాద్-500087. ఫోన్:99595-53218, email: malladisukku@gmail.com

మెహెరాబాద్ అభివృద్ధికై

మెహెరాబాద్ అభివృద్ధికై బాబా ట్రస్టుకు విరాళాలు అందజేయవల్సిందిగా ట్రస్టు చైర్మన్ ఒక ప్రకటనలో కోరారు. డొనేషన్లు ఆన్‌లైన్ బ్యాంకు అకౌంట్ -Bank of Maharashtra, M.G. Road Br. Ahmednagar (M.S) SB Account No. 20098450037, IFSC code MAHB0000024 ద్వారా ఆన్‌లైన్‌లో పంపవల్సిందిగా కోరుతున్నారు.

Printed and published and owned by Dasika Nirmaladevi printed at Sai Srinivasa Printers, Khairatabad, Hyderabad, published at Koti Meher Centre, Esamia Bazar, Koti, behind Govt. Women's College, Hyderabad.

Editor: D.Nirmaladevi

RNI No. APTEL/2002/7310, Postal Concession: R&D/RNP/HSE/789/2012-2014, Dt.19-12-2011